



IL-KUMMISSJONI
EWROPEA

Brussell, 25.1.2018
COM(2018) 40 final

**RAPPORT TAL-KUMMISSJONI LILL-PARLAMENT EWROPEW, LILL-KUNSILL
U LILL-KUMMITAT EKONOMIKU U SOĊJALI EWROPEW**

**dwar l-implimentazzjoni tar-Rakkomandazzjoni tal-Kummissjoni tal-11 ta' Ġunju 2013
dwar prinċipji komuni għal mekkaniżmi ta' rimedju kollettiv ta' inġunzjoni u
kumpensatorji fl-Istati Membri li jirrigwardaw il-ksur tad-drittijiet skont il-Liġi tal-
Unjoni (2013/396/UE)**

RAPPORT MILL-KUMMISSJONI LILL-PARLAMENT EWROPEW, LILL-KUNSILL U LILL-KUMITAT EKONOMIKU U SOĊJALI EWROPEW

dwar l-implimentazzjoni tar-Rakkomandazzjoni tal-Kummissjoni tal-11 ta' Ġunju 2013 dwar prinċipji komuni għal mekkaniżmi ta' rimedju kollettiv ta' ingunzjoni u kumpensatorji fl-Istati Membri li jirrigwardaw il-ksur tad-drittijiet skont il-Liġi tal-Unjoni (2013/396/UE)

1. INTRODUZZJONI

Il-Kummissjoni ilha tindirizza kwistjonijiet ta' rimedju kollettiv għal madwar 20 sena, inizjalment b'mod partikolari fil-kuntest tal-protezzjoni tal-konsumatur u l-politika tal-kompetizzjoni¹. Abbażi ta' approċċ orizzontali usa', il-Kummissjoni fil-11 ta' Ġunju 2013 adottat Rakkomandazzjoni dwar prinċipji komuni għal mekkaniżmi ta' rimedju kollettiv ta' ingunzjoni u kumpensatorji fl-Istati Membri rigward il-ksur tad-drittijiet taht id-Dritt tal-Unjoni ("ir-Rakkomandazzjoni")². Ir-Rakkomandazzjoni stabbilixxiet prinċipji li għandhom ikunu applikabbli fir-rigward tal-ksur tad-drittijiet mogħtija taht id-Dritt tal-Unjoni fi hdan l-oqsma ta' politika kollha kif ukoll fir-rigward ta' rimedju inguntiv kif ukoll ta' rimedju kumpensatorju. Dan isegwi mir-Rakkomandazzjoni li l-Istati Membri kollha għandu jkollhom sistemi ta' rimedju kollettiv fil-livell nazzjonali li jsegwu l-istess prinċipji bażiċi fi hdan l-Unjoni kollha, filwaqt li jqisu t-tradizzjonijiet legali tal-Istati Membri u jissalvagwardjaw kontra abbuż potenzjali. Fl-istess hin, fid-dawl tar-riskji assoċjati mal-litigazzjoni kollettiva, il-prinċipji stipulati mir-Rakkomandazzjoni wkoll jimmiraw li joħolqu bilanċ xieraq bejn l-għan li jigi żgurat aċċess suffiċjenti għall-ġustizzja kif ukoll il-bżonn ta' prevenzjoni ta' abbużi permezz ta' salvagwardji xierqa.

Il-Kummissjoni impenjat ruhha li tipproduċi valutazzjoni tal-implimentazzjoni prattika tar-Rakkomandazzjoni erba' snin wara l-pubblikazzjoni tagħha. Dan ir-rapport iwettaq din il-valutazzjoni u jiffoka fuq l-iżviluppi fil-leġiżlazzjoni tal-Istati Membri mill-adozzjoni tar-Rakkomandazzjoni. Barra minn hekk, huwa jiskrutinizza jekk dawn l-iżviluppi wasslux għal applikazzjoni aktar mifruxa u koerenti tal-prinċipji individwali stipulati fir-Rakkomandazzjoni (Taqsim 2). Huwa u jagħmel dan, ir-rapport jeżamina wkoll l-esperjenza prattika miksuba bir-regoli dwar ir-rimedju kollettiv disponibbli fil-livell nazzjonali, jew, fin-nuqqas ta' tali regoli, kif jigu indirizzati b'mod effettiv sitwazzjonijiet ta' dannu tal-massa. F'dan l-isfond, ir-rapport janalizza kemm l-implimentazzjoni tar-Rakkomandazzjoni kkontribwixxiet għall-ksib tal-miri ewlenin tagħha ta' faċilitar tal-aċċess għall-ġustizzja u l-prevenzjoni ta' litigazzjoni abbużiva. Fl-aħħar nett, ir-rapport jinkludi rimarki konklużivi dwar jekk hemmx bżonn ta' azzjoni ulterjuri fir-rigward tar-rimedju kollettiv fil-livell tal-Unjoni Ewropea (Taqsim 3). F'dan il-kuntest, ir-rapport iqis l-istrument vinkolanti ewlieni tal-Unjoni li jittratta r-rimedju kollettiv, id-Direttiva dwar l-Ingunzjonijiet³ li titlob li l-proċedura tal-ingunzjonijiet għall-protezzjoni tal-interessi

¹ L-adozzjoni tad-Direttiva 98/27/KE dwar ingunzjonijiet għall-protezzjoni tal-interessi tal-konsumaturi; Green Paper dwar l-azzjonijiet tal-antitrust (COM2005)672; White Paper dwar l-azzjonijiet tal-antitrust (COM(2008)165); Green Paper dwar ir-rimedju kollettiv tal-konsumatur (COM(2008)794)

² ĠU L 201, 26.7.2013, p. 60-65

³ Id-Direttiva 2009/22/KE tal-Parlament Ewropew u tal-Kunsill tat-23 ta' April 2009 dwar ingunzjonijiet għall-protezzjoni tal-interessi tal-konsumaturi (Ġ.U.U.E. L 110/30 tal-1.5.2009) li tikkodifika d-Direttiva 98/27/KE

kollettivi tal-konsumaturi tkun disponibbli fl-Istati Membri kollha, kif ukoll il-Kontroll tal-Idoneità tal-Kummissjoni tal-ligi tal-konsumatur u l-kummerċjalizzazzjoni⁴ tal-UE tal-2017 li evalwa d-Direttiva dwar l-Ingunzjonijiet.

Il-valutazzjoni qed issir fi sfond li erba' snin wara l-adozzjoni tar-Rakkomandazzjoni, ir-riskji ta' ksur transfruntier jew saħansitra mal-UE kollha, li jaffettwa għadd ta' ċittadini jew negozji komplew żdiedu, partikolarment iżda mhux esklussivament b'riżultat ta' użu akbar tal-internet u x-xiri online. Il-każ tal-emissjonijiet tal-karozzi, fejn hafna konsumaturi fl-UE kkienu affettwati mill-bejgħ ta' karozzi b'informazzjoni qarrieqa dwar il-livell ta' emissjonijiet, juri l-isfidi fl-indirizzar ta' sitwazzjonijiet transfruntiera ta' hsara tal-massa. Dawn l-isfidi jidhru l-aktar minhabba l-inugwaljanzi u d-differenzi madwar l-UE kollha li jwasslu għal sitwazzjoni fejn f'ċerti Stati Membri, il-persuni jew l-entitajiet affettwati kienu kapaċi jressqu t-talbiet tagħhom quddiem il-qorti b'mod kongunt, filwaqt li fil-maġġoranza tal-Istati Membri dawn ma ngħatawx biżżejjed għajna jew saħansitra baqgħu bla tama ta' għajna.

Fl-Istati Membri jintużaw il-mekkaniżmi ta' rimedju kollettiv nazzjonali meta dawn ikunu disponibbli. Fl-Istati Membri fejn dawn ma jeżistux formalment jidher li hemm tendenza li qed tiżdied ta' rikorrenti li qed jippruvaw ifittxu rimedju kollettiv permezz tal-użu ta' veikoli legali differenti bħall-konsolidazzjoni tal-każijiet jew iċ-ċessjoni tat-talbiet. Dan jista' jqajjem kwistjonijiet rigward il-prevenzjoni effettiva tal-litigazzjoni abbużiva, minhabba li s-salvagwardji kontra l-abbuż li normalment ikunu preżenti fi proċedimenti kollettivi, eż. fir-rigward tal-locus standi jew il-hlasijiet ta' kontinġenza, jistgħu ma japplikawx fir-rigward ta' tali metodi alternattivi.

Dan ir-rapport huwa bbażat fuq dawn is-sorsi ta' tagħrif:

- l-informazzjoni pprovduta mill-Istati Membri abbażi ta' kwestjonarju tal-Kummissjoni;
- studju li jappoġġa l-valutazzjoni tal-implimentazzjoni tar-Rakkomandazzjoni li tkopri l-Istati Membri kollha⁵;
- sejha għal evidenza li għaliha l-Kummissjoni rċeviet 61 tveġiba;
- studju li jappoġġa l-Kontroll tal-Idoneità tal-ligi tal-konsumatur u l-kummerċjalizzazzjoni tal-UE⁶

2. IMPLIMENTAZZJONI TAL-PRINĊIPJI TAR-RAKKOMANDAZZJONI

L-attivitajiet leġislattivi affettwati mir-Rakkomandazzjoni baqgħu pjuttost limitati fl-Istati Membri. Seba' Stati Membri implimentaw riformi tal-ligijiet tagħhom dwar ir-rimedju kollettiv wara l-adozzjoni tiegħu, u kif jidher fil-valutazzjoni dettaljata ta' dan ir-rapport, dawn ir-riformi mhux dejjem segwew il-prinċipji tar-Rakkomandazzjoni. BE u LT introduċew rimedju kollettiv kumpensatorju fis-sistemi ġuridiċi tagħhom għall-ewwel darba. FR u r-Renju Unit bidlu l-ligijiet tagħhom b'mod sinifikanti biex itejbu jew jissostitwixxu ċerti mekkaniżmi li kienu disponibbli qabel iżda li ma kinux jitqiesu bħala effettivi biżżejjed. Ix-xogħol fuq il-leġislazzjoni l-għdida

⁴ COM rapport tal-Kontroll tal-Idoneità tal-ligi tal-konsumatur u tal-kummerċjalizzazzjoni tal-UE, Brussell, 23.5.2017, SWD(2017) 209 final, disponibbli http://ec.europa.eu/newsroom/just/item-detail.cfm?item_id=59332

⁵ Għall-pubblikazzjoni fuq http://ec.europa.eu/justice/civil/document/index_en.htm

⁶ Disponibbli fuq http://ec.europa.eu/newsroom/just/item-detail.cfm?item_id=59332

qiegħed jimxi sew fi NL u SI, u hemm diskussjoni kbira dwar leġislazzjoni potenzjali fil-futur fil-DE. Ta' min jinnotta li l-maġġoranza tal-proġetti li waslu għal leġislazzjoni ġdida jew li daqt se ssir huma limitati għal affarijiet dwar il-konsumatur. Barra minn hekk, uħud minnhom jippermettu l-użu tal-prinċipju tal-"esklużjoni fakultattiva"⁷ b'mod konsiderevoli. Minhabba f'dan is-segwitu limitat għar-Rakkomandazzjoni, disa' Stati Membri bħalissa xorta waħda għad m'għandhom l-ebda mekkaniżmu ta' rimedju kollettiv kumpensatorju implimentat.

2.1. Kwistjonijiet orizzontali

2.1.1 Disponibbiltà ta' rimedju kollettiv

Ir-Rakkomandazzjoni tishaq li l-Istati Membri għandu jkollhom mekkaniżmi ta' rimedju kollettiv fil-livell nazzjonali, kemm inguntivi kif ukoll kumpensatorji, u li jkunu disponibbli fil-każijiet kollha fejn id-drittijiet mogħtija taħt id-dritt tal-Unjoni jkunu nkisru, jew kienu ġew miksura għad-detriment ta' aktar minn persuna waħda⁸.

Ir-rimedju kollettiv fil-forma ta' rimedju inguntiv jeżisti fl-Istati Membri kollha fir-rigward ta' każijiet tal-konsumatur li jaqgħu fi hdan il-kamp ta' applikazzjoni tad-Direttiva dwar l-Ingunzjonijiet⁹. F'xi Stati Membri l-ingunzjonijiet kollettivi huma disponibbli orizzontalment (BG, DK, LT, NL, SE) jew f'oqsma speċifiċi oħra, l-aktar il-kompetizzjoni (HU, LU, ES), l-ambjent (FR, HU, PT, SI, ES), l-impjieggi (HU, ES) jew l-antidiskriminazzjoni (HR, FR, ES).

Ir-rimedju kollettiv kumpensatorju huwa disponibbli f'19-il Stat Membru (AT, BE, BG, DE, DK, FI, FR, EL, HU, IT, LT, MT, NL, PL, PT, RO, ES, SE, ir-Renju Unit) iżda f'madwar aktar minn nofshom huwa limitat għal setturi speċifiċi, l-aktar għat-talbiet tal-konsumatur¹⁰. Setturi oħra li fihom l-għajjnuna kumpensatorja hija tipikament disponibbli huma l-kompetizzjoni, is-servizzi finanzjarji, ix-xogħol, l-ambjent jew l-anti-diskriminazzjoni. Id-differenzi fil-kamp ta' applikazzjoni bejn l-Istati Membri li japplikaw approċċ settorjali huma sostanzjali: pereżempju fil-Belġju t-talbiet tal-konsumatur biss jistgħu jiġu trattati b'mod kollettiv filwaqt li fi Franza dan huwa possibbli fir-rigward ta' talbiet tal-konsumatur, tal-kompetizzjoni, tas-saħħa, tad-diskriminazzjoni u l-ambjent. 6 Stati Membri biss (BG, DK, LT, NL, PT u r-Renju Unit) adottaw approċċ orizzontali fil-leġislazzjoni tagħhom, li jippermetti proċedimenti ta' kumpens kollettiv fi hdan l-oqsma kollha¹¹. Fi tnejn minnhom (BG, ir-Renju Unit) jeżistu mekkaniżmi orizzontali b'mod parallel ma' proċeduri speċifiċi għas-settur, li fil-prattika jintużaw aktar. Fi Stat Membru wieħed (AT), minkejja n-nuqqas ta' leġislazzjoni dwar l-għajjnuna kumpensatorja, azzjonijiet

⁷ Ara l-punt 2.3.1 ta' dan ir-Rapport

⁸ Il-Paragrafu 2 tar-Rakkomandazzjoni tal-Kummissjoni tal-11 ta' Ġunju 2013 dwar prinċipji komuni għal mekkaniżmi ta' rimedju kollettiv ta' ingunzjoni u kumpensatorji fl-Istati Membri li jirrigwardaw il-ksur tad-drittijiet skont il-Liġi tal-Unjoni (2013/396/UE) (ĠU L 201 p.60 tas-26.7.2013).

⁹ Il-kamp ta' applikazzjoni tad-Direttiva dwar l-Ingunzjonijiet ikopri l-ksur tal-liġijiet tal-konsumatur tal-UE kif elenkat fl-Anness I tagħha.

¹⁰ Dan bl-eċċezzjoni ta' DE, fejn l-uniku mekkaniżmu ta' rimedju kollettiv kumpensatorju speċifiku ma japplikax għall-konsumaturi, iżda għat-talbiet tal-investituri biss.

¹¹ Madanakollu, f'NL, l-għajjnuna kumpensatorja kollettiva bħalissa hija disponibbli biss fil-forma ta' sentenzi dikjarattivi, jew permezz ta' veikoli legali speċjali kkreati bil-ghan li jingabru t-talbiet.

kollettivi jsiru abbażi taċ-ċessjoni tat-talbiet jew il-konsolidazzjoni tal-każijiet. Dawn il-veikoli legali huma disponibbli wkoll fi Stati Membri oħra, iżda r-riżultati tal-konsultazzjoni pubblika juru li fil-prattika jintużaw għall-każijiet kollettivi f'DE u NL biss. Wara l-adozzjoni tar-Rakkomandazzjoni giet adottata leġislazzjoni ġdida dwar ir-rimedju kumpensatorju kollettiv f'erba' Stati Membri: fi 2 minnhom (BE, LT) għall-ewwel darba, filwaqt li fi 2 oħra (FR, ir-Renju Unit) sehhew bidliet leġislattivi importanti. F'SI u NL ġew proposti abbozzji ta' liġi ġodda iżda dawn għadhom ma ġewx adottati. Hlief f'BE fejn il-leġislazzjoni tikkonċerna biss id-drittijiet tal-konsumatur, dawn l-inizjattivi għandhom kamp ta' applikazzjoni wiesa'. Dawn is-sejbiet kollha juru li minkejja r-Rakkomandazzjoni, diversi Stati Membri għadhom ma introduċewx mekkaniżmi ta' rimedju kollettiv fis-sistema nazzjonali tagħhom. B'riżultat ta' dan, għad hemm divergenza kbira bejn l-Istati Membri f'termini tad-disponibbiltà u n-natura tal-mekkanizmi ta' rimedju kollettiv.

Ir-risposti għas-sejha għall-evidenza juru li r-rimedju kollettiv, fejn disponibbli, jintuża l-aktar fil-qasam tal-protezzjoni tal-konsumatur u oqsma relatati bħad-drittijiet tal-passiġġieri jew is-servizzi finanzjarji. Qasam iehor fejn ġew irrapportati diversi każijiet huwa d-dritt tal-kompetizzjoni, speċjalment meta vittmi allegati tal-kartell jitolbu kumpens wara d-deċiżjoni dwar ksur minn awtorità tal-kompetizzjoni (azzjonijiet ta' segwiment). L-assenza relattiva ta' rikors għar-rimedju kollettiv f'oqsma oħra tinħass mhux biss minhabba l-fatt li f'hafna Stati Membri rimedju kumpensatorju jew fil-fatt rimedju inguntiv huwa disponibbli biss għall-konsumaturi jew fid-dritt tal-kompetizzjoni; din tidher li hi marbuta wkoll ma' fatturi oħra bħall-kumplessità u t-tul tal-proċedimenti jew ir-regoli restrittivi dwar l-ammissibilità, li spiss ikunu relatati mal-locus standi. Fl-istess hin, f'AT, CZ, DE, LU u IE ġew irrapportati għadd ta' sitwazzjonijiet, l-aktar fil-każijiet tal-konsumatur, fejn ma ttiehdet l-ebda azzjoni minhabba fin-nuqqas ta' skemi ta' għajjnuna kumpensatorja taht il-liġi nazzjonali.

2.1.2 Locus standi f'azzjoni rappreżentattiva

Ir-Rakkomandazzjoni ssejjah għad-deżinjazzjoni tal-entitajiet li għandhom locus standi biex iressqu azzjoni rappreżentattiva meta l-partijiet affettwati direttament minn ksur ikunu rrappreżentati minn organizzazzjoni li hi biss ikollha l-istatus ta' rikorrent fil-proċedimenti. Ir-Rakkomandazzjoni tistipula l-kriterji minimi speċifiċi għal tali deżinjazzjoni: in-natura mingħajr skop ta' qligħ tal-entità, relazzjoni diretta bejn l-oġettivi u d-drittijiet miksura tagħha u kapaċità suffiċjenti biex tirrappreżenta lil rikorrenti multipli li jaġixxu fl-aħjar interess tagħha. Ir-Rakkomandazzjoni tippredvi l-possibbiltajiet ta' deżinjazzjoni ġenerali li tinvolvi dritt ġenerali ta' entità li taġixxi jew ta' ċertifikazzjoni ad hoc biss għal każ partikolari iżda tirreferi wkoll għat-tishih tal-pożizzjoni tal-awtoritajiet pubbliċi barra minn dan jew bħala alternattiva għal dan¹².

Ir-regoli dwar il-locus standi għat-tweqqif ta' azzjonijiet rappreżentattivi huma garanzji proċedurali li minnhom jibbenefikaw kemm ir-rikorrenti kif ukoll il-konvenuti. L-istandards li jiżguraw l-għarfien espert tal-entitajiet rappreżentattivi u l-kapaċità tagħhom li jittrattaw każijiet

¹² Paragrafi 4 sa 7 tar-Rakkomandazzjoni tal-Kummissjoni

kumplessi jiżguraw servizzi ta' kwalità għolja għar-rikorrenti, u jipproteġu wkoll lill-konvenuti minn azzjonijiet frivoli.

Ir-rimedju kollettiv fil-forma ta' azzjoni rappreżentattiva huwa preżenti fl-Istati Membri kollha u jiddomina fl-ingunzjonijiet ambjentali u tal-konsumatur, bid-disponibbiltà tiegħu fil-qasam tal-aħħar tkun mitluba taħt id-Direttiva dwar l-Ingunzjonijiet¹³. Azzjonijiet kollettivi rappreżentattivi immirati lejn il-ksib tal-kumpens huma disponibbli wkoll f'BE, BG, DK, EL, FI, FR, LT IT, HU, PL, RO, ES, SE. F'2 Stati Membri (FI u PL) l-awtoritajiet pubbliċi biss huma intitolati jressqu azzjonijiet rappreżentattivi, filwaqt li f'xi oħrajn l-entitajiet nongovernattivi jaqsmu din il-kompetenza mal-awtoritajiet pubbliċi (HU, DK)¹⁴.

L-Istati Membri kollha jipprevedu ċerti kundizzjonijiet fir-rigward tal-locus standi biex jaġixxu ta' entitajiet rappreżentattivi kemm f'azzjonijiet inguntivi kollettivi kif ukoll f'dawk kumpensatorji. Għall-ingunzjonijiet tal-konsumatur, id-Direttiva dwar l-Ingunzjonijiet tistipula li l-proċedura tal-ingunzjoni tista' tinbeda minn "entitajiet kwalifikati" li jkunu ġew kostitwiti b'mod xieraq f'konformità mal-liġi nazzjonali, u li jsegwu l-għan tal-protezzjoni tal-interessi kollettivi tal-konsumaturi. Id-Direttiva tħalli kriterji speċifiċi oħra li possibbilment għandhom jikkonformaw magħhom l-"entitajiet kwalifikati" għad-diskrezzjoni tal-Istati Membri. L-aktar rekwiżiti komuni applikati mill-Istati Membri, kemm fl-azzjoni kumpensatorja kif ukoll f'dik inguntiva, jikkonċernaw in-natura mingħajr skop ta' qligħ tal-entità u r-rilevanza tas-sugġett tal-każ għall-miri tal-organizzazzjoni. F'konformità man-natura minima tal-kriterji fir-Rakkomandazzjoni, xi Stati Membri stabbilixxew kundizzjonijiet speċifiċi addizzjonali fir-rigward tal-għarfien espert, l-esperjenza u n-natura rappreżentattiva tal-entitajiet deżinjati. Pereżempju, f'IT l-assoċjazzjonijiet tal-konsumatur iridu juru 3 snin ta' attività kontinwa, numru minimu ta' membri li jhallu u l-preżenza ta' 5 reġjuni differenti. F'FR japplikaw kundizzjonijiet simili fejn huma meħtieġa rappreżentanza fil-livell nazzjonali, sena ta' eżistenza, l-evidenza ta' attività fil-qasam tal-protezzjoni tal-konsumatur kif ukoll livell limitu ta' membri individwali¹⁵. Xi risposti sottomessi għas-sehja għall-evidenza semmew ir-regoli nazzjonali dwar il-locus standi, b'mod partikolari f'FR u IT, iżda wkoll sa ċertu punt f'DK u RO, bħala problema li taffettwa l-aċċess għall-ġustizzja. Fir-Renju Unit, l-azzjoni kumpensatorja rappreżentattiva fi kwistjonijiet tal-konsumatur titwettaq fil-biċċa l-kbira mill-awtoritajiet pubbliċi, għalkemm huwa possibbli li jiġu ddeżinjati entitajiet oħrajn li għalihom huwa "ġust u raġjonevoli" li jaġixxu ta' rappreżentant tal-klassi; bħalissa, korp mhux pubbliku uniku ddiżinjat jista' jaġixxi f'każijiet relatati mal-konsumatur¹⁶. F'DK, assoċjazzjoni, istituzzjoni privata jew organizzazzjoni oħra tista' taġixxi ta' rappreżentant meta l-azzjoni tkun taqa' fi hdan il-qafas tal-oġettivi tal-organizzazzjoni.

¹³ Id-Direttiva 2014/54/UE dwar miżuri li jiffaċilitaw l-eżerċizzju tad-drittijiet konferiti fuq haddiema fil-kuntest tal-moviment liberu tal-haddiema (Ġ.U. L 128 p.8 tat-30.4.2014) taħt l-Artikolu 3(2) titlob lill-Istati Membri biex jiżguraw li assoċjazzjonijiet, organizzazzjonijiet (inklużi shab soċjali) jew entitajiet oħra jistgħu jirrappreżentaw lill-haddiema tal-Unjoni fi proċedimenti ġudizzjarji u/jew amministrattivi sabiex jiżguraw l-infurzar tad-drittijiet.

¹⁴ Barra minn hekk, f'DK f'azzjonijiet ta' gruppi privati, ir-rappreżentant jista' jiġi mahtur minn fost il-membri tal-klassi.

¹⁵ Huwa interessanti kif minkejja dawn il-kundizzjonijiet ibsin bħalissa hemm 18-il organizzazzjoni rreġistrati fl-Italja u 15 fi Franza. Madanakollu, numru pjuttost limitat minn dawn l-entitajiet (6 f'FR, 3 f'IT matul l-aħħar 4 snin) fil-fatt ressu azzjonijiet rappreżentattivi.

¹⁶ Barra minn hekk, f'każijiet ta' kompetizzjoni fir-Renju Unit, membru ta' klassi jista' jirrappreżenta wkoll il-klassi li tagħmel din il-proċedura azzjoni ta' grupp aktar milli azzjoni rappreżentattiva fis-sens tar-Rakkomandazzjoni.

B'mod ġenerali, jista' jiġi konkluż li hemm konformità mal-prinċipju, għajr għal xi varjazzjonijiet fi Stati Membri differenti. Dawn il-varjazzjonijiet huma pjuttost sinifikanti minhabba li regoli aktar stretti għall-entitajiet rappreżentattivi jistgħu potenzjalment iwasslu għal limitazzjoni tad-dritt li wiehed ifittex rimedju kollettiv u b'hekk tal-aċċess għall-qrati.

2.1.3 Ammissibilità

Ir-Rakkomandazzjoni thegħeġ lill-Istati Membri biex jiżguraw li l-ammissibilità tat-talbiet tiġi vverifikata fl-aktar stadju ta' litigazzjoni bikri possibbli u li l-każijiet li ma jissodisfawx il-kundizzjonijiet għal azzjoni kollettiva u li jidher biċ-ċar li huma bla bażi ma jitkomplewx¹⁷.

Il-prinċipju dwar iċ-ċaħda tat-talbiet li jidher biċ-ċar li huma bla bażi jew li ma jissodisfawx il-kriterji ta' ammissibilità għall-azzjoni kollettiva jservi l-effiċjenza tal-ġustizzja u ta' protezzjoni kontra litigazzjoni frivola. Ir-Rakkomandazzjoni, hi nnifisha ma tistabbilixxix kriterji ta' ammissibilità speċifiċi, u lanqas ma tiddefinixxi t-terminu "talba li biċ-ċar hija bla bażi". Madanakollu, f'ċerti Stati Membri, ir-regoli ġenerali tal-proċedura ċivili li jippermettu i-ċaħda bikrija ta' talbiet li biċ-ċar huma bla bażi huma applikabbli bl-istess mod f'azzjonijiet kollettivi. Ċerti kriterji ta' ammissibilità jistgħu jitnaqqsu wkoll minn prinċipji oħra tar-Rakkomandazzjoni, eż. dwar il-locus standi f'azzjonijiet rappreżentattivi. Fil-fatt, għar-rimedju ta' ingunzjoni, il-kriterju ta' ammissibilità ewlieni jidher li huwa l-locus standi tal-entità. Għall-każijiet tal-konsumatur, id-Direttiva dwar l-Ingunzjonijiet ma teħtieġx verifika ta' ammissibilità speċifika jew kriterji speċifiċi għajr għal dawk għal-locus standi.

Il-kriterji aktar speċifiċi, li jridu jiġu ssodisfati u li tipikament jiġu eżaminati mill-qorti fi stadju bikri tal-proċedimenti, fil-biċċa l-kbira jiġu stipulati mill-Istati Membri għal rimedju kollettiv kumpensatorju. ES u SE biss ma għandhomx regoli speċifiċi dwar l-ammissibilità tar-rimedju kollettiv, u għalhekk japplikaw regoli ta' proċedura ċivili ġenerali. L-eżami tal-ammissibilità ta' azzjoni kollettiva f'ċerti Stati Membri jwassal għal deċizzjoni speċifika dwar din il-kwistjoni (BE, FR, PL, ir-Renju Unit) filwaqt li f'oħrajn deċizzjonijiet proċedurali jinhargu biss jekk l-azzjoni tiġi miċhuda bħala inammissibbli. Ċerti Stati Membri jitolbu ġustifikazzjoni li l-azzjoni kollettiva tkun aktar effiċjenti mil-litigazzjoni individwali (BE, DK, FI, IT, LT)¹⁸ filwaqt li oħrajn jeżaminaw il-kapaċità ta' entità rappreżentattiva li tipproteġi l-interess tal-persuni affettwati (FI, IT, NL, RO, ir-Renju Unit)¹⁹. In-natura omogena (komunalità) tat-talbiet individwali kongunti hija kundizzjoni li tapplika fl-Istati Membri kollha.

Ir-risposti għas-sejha għall-evidenza juru wkoll ix-xaqliba l-oħra tar-rekwiżit tal-ammissibilità. Filwaqt li l-ebda wiehed mill-konvenuti ma kkritika l-introduzzjoni ta' dan ir-rekwiżit per se,

¹⁷ Paragrafi 8 u 9 tar-Rakkomandazzjoni tal-Kummissjoni

¹⁸ Pereżempju fil-Belġju, il-qorti trid tqis inter alia d-daqs potenzjali tal-grupp ta' konsumaturi affettwati, il-kobor tal-kumplexsità tal-azzjoni tar-rimedju kollettiv, u l-implikazzjonijiet għal protezzjoni tal-konsumatur effiċjenti kif ukoll il-funzjonament tajjeb tal-ġustizzja.

¹⁹ Pereżempju fl-Italja, minbarra l-kwistjoni tal-locus standi tal-entità, il-qorti trid teżamina jekk hemmx kunflitt ta' interess.

diversi risposti wissew kontra l-użu ta' dan il-prinċipju minhabba li jista' jagħmel il-proċedura kollha aktar twila u ineffiċjenti, u b'hekk b'mod ġenerali jillimita l-aċċess għal din il-proċedura. Dan ġie enfasizzat f'BE, NL, PL u r-Renju Unit²⁰.

B'mod ġenerali, l-Istati Membri jivverifikaw l-ammissibilità tat-talbiet. Huma għandhom mekkaniżmi ta' proċedura biex jagħmlu dan u li jiġu stabbiliti abbazi ta' regoli ġenerali u speċifiċi implimentati biex jiċhdu b'mod ċar it-talbiet ta' kumpens kollettiv bla bażi. Ta' min jinnota li l-legiżlazzjoni riċenti dwar l-azzjoni kollettiva implimentata f'ċerti Stati Membri wara r-Rakkomandazzjoni tindirizza l-ammissibilità b'mod konsistenti mar-Rakkomandazzjoni (BE, LT, SI). Min-naħa l-oħra, id-diverġenzi eżistenti fil-kundizzjonijiet dwar l-ammissibilità xorta jistgħu jirriżultaw f'aċċess differenti fil-livell għall-ġustizzja f'azzjonijiet kollettivi kumpensatorji hekk kif regoli li b'mod ġenerali huma restrittivi żżejjed fuq l-ammissibilità jistgħu jillimitaw l-aċċess għal din il-proċedura. Barra minn hekk, ta' min wiehed jinnota li minhabba li din hija fażi preliminari tal-azzjoni, id-deċiżjonijiet immedjati dwar l-ammissibilità huma importanti għaċ-ċertezza tad-dritt tal-partijiet kollha involuti.

2.1.4 Informazzjoni dwar rimedju kollettiv

Ir-Rakkomandazzjoni tistieden lill-Istati Membri biex jiżguraw li l-parti rikorrenti tkun kapaċi xxerred l-informazzjoni dwar l-azzjoni kollettiva ppjanata u li tkun għadha għaddejja. Filwaqt li hi konxja li l-informazzjoni dwar l-azzjoni kollettiva jista' jkollha effetti sekondarji, b'mod partikolari fuq il-konvenut, anke qabel l-azzjoni titressaq quddiem il-qorti, ir-Rakkomandazzjoni tindika li l-arrangamenti għall-ġħoti ta' informazzjoni għandhom ikunu adegwati għaċ-ċirkostanzi tal-każ u jqisu d-drittijiet tal-partijiet inkluż il-libertà tal-espressjoni, id-dritt għall-informazzjoni u d-dritt għall-protezzjoni tar-reputazzjoni tal-kumpanija²¹.

Il-persuni li għandhom talbiet li jistgħu jiġu trattati f'azzjonijiet kollettivi għandhom ikunu jistgħu jirċievu informazzjoni li tippermettilhom jagħmlu għażla infurmata dwar il-partiċipazzjoni tagħhom. Kif tirrakkomanda r-Rakkomandazzjoni, dan huwa importanti b'mod partikolari fil-mekkaniżmi ta' rimedju kollettiv ta' inklużjoni fakultattiva sabiex jiġi żgurat li dawk li jistgħu jkunu interessati li jissieħbu ma jitilfux l-oportunità tagħhom minhabba nuqqas ta' informazzjoni. Fil-każ ta' azzjoni rappreżentattiva, l-ġħoti ta' informazzjoni ma għandux ikun biss id-dritt tal-entità rappreżentattiva iżda wkoll id-dmir tagħha²². Min-naħa l-oħra it-tixrid ta'

²⁰ Fi BE u NL ir-regoli dwar l-ammissibilità issemmev bħala problematiċi, filwaqt li t-tul ta' dik il-proċedura ssemmev biċ-ċar għal BE u PL. Fid-Danimarka r-regoli dwar l-ammissibilità ġew imsemmija bħala problematiċi fil-kuntest ta' regoli restrittivi dwar il-locus standi. F'PL, ir-reqwizit li l-ammonti jridu jkunu identiċi għallinqas f'diversi sotto gruppi jista' jfixxkel lill-membri tal-grupp potenzjali milli jipparteċipaw fl-azzjoni jew iwassalhom biex inaqsu t-talbiet tagħhom biex ikunu eliġibbli. Bl-istess mod, fir-Renju Unit, l-interpretazzjoni stretta fil-każijiet tad-dritt tal-kompetizzjoni tar-reqwizit li t-talbiet għandhom iqajmu l-istess kwistjonijiet tal-fatt jew tal-liġi, jew dawk simili jew relatati, bħala reqwizit ta' ammissibilità, kienet meqjusa minn konvenut wiehed bħala problematika fil-kuntest tal-ksib tal-aċċess għall-ġustizzja.

²¹ Paragrafi 10 sa 12 tar-Rakkomandazzjoni tal-Kummissjoni

²² Kif spjegat fil-punt 3.5 tal-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni "Lejn Qafas Orizzontali Ewropew għal Rimedju Kollettiv" (COM/2013/0401 final).

informazzjoni dwar azzjoni kollettiva (intiza) jista' potenzjalment ikollu effett negattiv fuq is-sitwazzjoni ekonomika tal-konvenut li r-responsabbiltà tiegħu tkun għadha ma gietx stabbilita. Dawn iż-żewġ interessi għandhom jiġu bbilanċjati kif xieraq. Għalkemm ir-Rakkomandazzjoni tindirizza b'mod ċar it-tixrid ta' informazzjoni dwar l-intenzjoni li tiġi mressqa azzjoni kollettiva, m'hemm l-ebda Stat Membru li jirregola din il-kwistjoni fl-istadju preparatorju qabel ma titressaq azzjoni tal-qorti. Ladarba każ jiġi ddikjarat ammissibbli mill-qorti, b'mod partikolari meta jintalab kumpens, f'hafna Stati Membri (BE, DK, EE, FI, FR, HU, LT, NL, PL SE), il-qrati jiġu fdati bid-determinazzjoni tal-modalitajiet tat-tixrid tal-informazzjoni, inklużi l-metodu ta' pubblikazzjoni u l-perjodu li matulu l-informazzjoni għandha tkun aċċessibbli. L-Istati Membri normalment iħallu diskrezzjoni sostanzjali lill-qrati biex jagħmlu dan, u fil-liġijiet tagħhom isemmghu ċ-ċirkostanzi tal-każ li għandu jitqies iżda mingħajr ma jsemmghu l-fatturi speċifiċi stipulati fir-Rakkomandazzjoni. Madanakollu, 5 Stati Membri (BG, IT MT, PT, ir-Renju Unit) ma jirregolawx l-għoti ta' informazzjoni f'azzjonijiet ta' ħsarat kollettivi. Saħansitra hemm anqas regolazzjoni fl-għoti ta' informazzjoni fir-rigward ta' azzjoni inguntiva meta mqabbla ma' azzjoni kumpensatorja.

Is-sejha għall-evidenza ma żvelatx problemi sinifikanti fl-għoti ta' informazzjoni. Giet irrappurtata sitwazzjoni waħda biss minn IT, fejn intqal li r-rekwiżit tar-reklamar tal-każ fil-midja tal-istampa holoq piż finanzjarju sinifikanti għar-rikorrent. Barra minn hekk, risposta waħda semmiet ukoll li n-nuqqas ta' possibbiltà f'PL li tiġi reklamata azzjoni ta' rimedju kollettiv fuq l-internet hija problematika.

B'mod ġenerali, għandu jiġi konkluż li l-prinċipju rigward l-għoti ta' informazzjoni dwar l-azzjoni kollettiva mhuwiex rifless kif xieraq fil-liġijiet tal-Istati Membri, b'mod partikolari fl-istadju ta' qabel il-litigazzjoni u għall-ingunzjonijiet.

2.1.5 Min jitlef iħallas

Il-parti li titlef l-azzjoni ta' rimedju kollettiv għandha tirrimborza l-ispejjeż legali neċessarji lill-parti rebbieha, dejjem skont il-kundizzjonijiet tal-liġi nazzjonali applikabbli²³.

Il-prinċipju ta' "min jitlef iħallas" jikkostitwixxi wieħed mill-garanziji proċedurali bażiċi għaż-żewġ partijiet tal-azzjonijiet kollettivi. Min-naħa, ir-riskju tar-rimborż tal-ispejjeż mill-konvenut jekk it-talba tiġi miċhuda jiskoraġġixxi lil rikorrenti potenzjali milli jressqu azzjonijiet frivoli. Min-naħa l-oħra, il-fatt li l-konvenut li jitlef ikollu jħallas l-ispejjeż neċessarji, jinkoraġġixxi t-tressiq ta' azzjonijiet kollettivi ġġustifikati. Ir-Rakkomandazzjoni tagħti l-flessibbiltà lill-Istati Membri biex dawn japplikaw regoli nazzjonali fuq ir-rimborż tal-ispejjeż.

L-Istati Membri kollha li għandhom mekkaniżmi ta' rimedju kollettivi, bl-eċċezzjoni ta' LU²⁴, isegwu l-prinċipju ta' "min jitlef iħallas" fil-liġijiet proċedurali tagħhom. Il-maġġoranza assoluta

²³ Paragrafu 13 tar-Rakkomandazzjoni tal-Kummissjoni

²⁴ F'LU il-parti rebbieha tista' tingħata indennizz proċedurali li l-ammont tiegħu jiġi deċiż minn imħallef, iżda dan jehtieg applikazzjoni sussegwenti tal-qorti, u għalhekk sforz addizzjonali.

tal-Istati Membri japplikaw preċiżament l-istess regoli għall-azzjonijiet kollettivi li japplikaw għall-proċedimenti ċivili individwali; fejn jeżistu modalitajiet applikabbli għar-rimedju kollettiv, dawn jikkonċernaw l-aktar l-eżenzjoni mit-tariffi tal-qorti għal entitajiet rappreżentattivi u awtoritajiet pubbliċi f'kazijiet tal-konsumatur (HR, HU, MT, PL, RO)²⁵. Stat Membru wiehed (PT) jipprovdi għar-rimborż ta' 50 % biss mill-ispejjeż tal-konvenut fil-każ ta' każda tat-talba kemm f'azzjonijiet ta' grupp kif ukoll f'azzjonijiet rappreżentattivi, u b'hekk jillimita r-riskju għal dawk li jressqu azzjonijiet kollettivi.

Jista' jiġi konkluż li b'mod ġenerali l-Istati Membri jsegu l-prinċipju stipulat fir-Rakkomandazzjoni²⁶. Madankollu, wiehed irid jiftakar li r-regoli rigward l-ispejjeż tal-proċedura ċivili u l-mod li bih dawn jiġu rimborżati (kif ukoll l-ammonti ta' dawn l-ispejjeż), iwarjaw b'mod sostanzjali bejn Stat Membru u ieħor. L-applikazzjoni tagħhom tista' twassal għal divergenzi sostanzjali fir-rimborż attwali tal-ispejjeż tal-parti rebbieha fi proċedimenti simili hafna, jiddependi mill-*forum*, eż. b'riżultat tad-definizzjoni tal-ispejjeż rimborsabbli²⁷. Għalhekk, il-mira li tiġi impeduta l-litigazzjoni abbużiva permezz tal-prinċipju ta' "min jitlef iħallas", fil-verità, ma tintlaħaqx fl-Istati Membri kollha.

2.1.6 Finanzjament ta' azzjonijiet kollettivi

Ir-Rakkomandazzjoni tipproponi regola ta' divulgazzjoni ġenerali li skontha l-parti rikorrenti tkun mitluba tiddikjara l-origini tal-fondi użati bħala appoġġ tal-azzjoni legali. Barra minn hekk, il-qorti għandha tkun fil-pożizzjoni li tissospendi l-proċedimenti meta jkun hemm kunflitt ta' interess bejn il-parti terza li tipprovdi l-finanzi u r-rikorrent, meta l-parti terza ma jkollhiex riżorsi biżżejjed biex tissodisfa l-impenji finanzjarji tagħha jew meta r-rikorrent ma jkollux riżorsi biżżejjed biex ikopri l-ispejjeż negattivi fil-każ tal-falliment tal-azzjoni. Filwaqt li r-Rakkomandazzjoni ma theggiġx il-projbizzjoni tal-finanzjament privat tal-parti terza per se, din għandha tiġi pprojbita milli tfittex li tinfluwenza deċiżjonijiet proċedurali, li tipprovdi finanzjament għall-azzjoni kontra kompetitur jew affiljat u li titlob rati ta' interess eċċessivi. Fl-aħħar nett, b'mod speċjali għall-każijiet ta' rimedju kollettiv kumpensatorju, għandha tkun ipprojbita milli tagħmel ir-remunerazzjoni mogħtija lil jew l-imghax mitlub mill-fornitur tal-fond

²⁵ Jew l-assenza ta' tariffi fi proċedimenti ta' ingunzjoni tal-konsumatur quddiem l-awtoritajiet amministrattivi (FI, LV). Id-Direttiva dwar l-Ingunzjonijiet ma tirregolax il-kwistjoni dwar l-ispejjeż relatati mal-proċedura ta' ingunzjoni. Minkejja dan, ir-riskju finanzjarju relatat mal-ingunzjonijiet gie identifikat bħala l-aktar ostakolu kruċjali għall-użu effettiv tal-ingunzjonijiet għal entitajiet kwalifikati. Skont l-istudju li jappoġġa l-kontroll tal-idoneità, l-aktar miżura effettiva tkun li tiġi inkluża regola fid-Direttiva dwar l-Ingunzjonijiet li skontha, f'kazijiet iġġustifikati b'mod oġġettiv, l-entitajiet kwalifikati ma jkollhomx iħallsu t-tariffi tal-qorti jew dawk amministrattivi.

²⁶ Diversi konvenuti għas-sejha għall-evidenza minn BE, NL, RO u FI identifikaw dan il-prinċipju bħala problema potenzjali, minhabba li r-rimborż potenzjali tal-ispejjeż huwa fattur ta' riskju importanti li għandu jitqies meta tiġi introdotta talba. Dan japplika aktar fejn l-ebda rimedju kollettiv kumpensatorju ma jkun disponibbli, bħal f'CZ, u tali talbiet jistgħu jiġu ppreżentati biss f'kazijiet individwali.

²⁷ Pereżempju, jekk it-tariffi tal-avukati jiġu rimborżati fil-livell ta' tariffi statutorji li fil-prattika jistgħu jinqabzu.

dependenti fuq l-ammonti rkuprati, sakemm tali arrangament ma jkunx regolat minn awtorità pubblika²⁸.

Ir-regoli fir-Rakkomandazzjoni fir-rigward tal-finanzjament ta' parti terza jiżguraw li t-termini tal-finanzjament ma jgħolqux inċentiv għal litigazzjoni abbużiva jew kunflitti ta' interess.

Dwar dan il-punt, ir-Rakkomandazzjoni ma għet implimentata fl-ebda Stat Membru. L-ebda wiehied minnhom ma għandu finanzjament ta' parti terza rregolat, aħseb u ara kemm dan hu f'konformità mar-Rakkomandazzjoni. EL u IE b'mod ġenerali jipprojbixxu l-finanzjament ta' parti terza. Madankollu, il-leġiżlazzjoni pendenti l-ġdida f'SI hija l-eċċezzjoni għal din is-sitwazzjoni ġenerali, għaliex skont din il-leġiżlazzjoni, il-finanzjament privat ta' parti terza huwa regolat f'konformità mal-prinċipji stipulati fir-Rakkomandazzjoni.

Dan in-nuqqas ġenerali ta' implimentazzjoni jfisser li l-finanzjament bla kontroll u bla regolazzjoni ta' parti terza jista' jinfirx mingħajr limiti legali, u b'hekk joħloq inċentivi potenzjali għal-litigazzjoni f'ċerti Stati Membri. Hemm evidenza li mill-anqas fi tliet Stati Membri, jiġifieri AT, NL u r-Renju Unit, il-finanzjament ta' partijiet terzi huwa disponibbli u fi tnejn (AT u NL) jintuza fil-prattika mingħajr l-ebda regolazzjoni (fir-Renju Unit, japplikaw limitazzjonijiet ġenerali fuq il-liġi komuni²⁴²⁹ u għet introdotta forma ta' awtoregolamentazzjoni mill-industrija).

L-evidenza miġbura fil-qafas tal-konsultazzjoni pubblika tikkonferma l-eżistenza ta' finanzjament ta' parti terza: Tressqu żewġ każijiet mill-allegati vittmi tal-kartell fejn intuża finanzjament minn partijiet terzi rappurtati fir-Renju Unit, filwaqt li każ ieħor ġie rrappurtat fi NL u wiehied fid-DE. Madankollu, fil-każ tal-aħħar l-użu ta' finanzjament minn terzi ġie marbut mal-ispejjeż eċċessivi tal-proċedimenti ta' rimedju kollettivi (fiż-żewġ każijiet it-talbiet ġew assenjati metodu speċjali). Barra minn hekk, f'DE għet irrappurtata sitwazzjoni ta' dannu tal-massa allegata, fejn f'każijiet pendenti bejn il-konsumaturi u l-partijiet ikkonċernati fuq naħa u kumpanija awtomobilistika maġġuri fuq l-oħra, ġie pprovdut finanzjament konsiderevoli ta' parti terza.

Il-professjonisti intervistati u involuti f'azzjonijiet kollettivi rrappurtaw xi sitwazzjonijiet ta' kunflitt ta' interess (għallinqas) potenzjali: eż. l-użu ta' danni mhux distribwiti għall-ħlas lura lill-fornitur tal-fond, l-organizzazzjoni tal-azzjoni kollha mill-fornitur tal-fond, ir-relazzjonijiet istituzzjonali bejn id-ditta legali li tirrappreżenta lir-rikorrenti u lill-fornitur tal-fond.

Dawn l-eżempji juru li l-finanzjament privat ta' parti terza qiegħed jintuza dejjem aktar f'diversi Stati Membri. Barra minn hekk, jidher biċ-ċar li dan l-aspett ewlieni tar-rimedju kollettiv huwa dimensjoni transfruntiera importanti minhabba li l-fondi biex jingħata bidu għal-litigazzjoni jistgħu jiġu pprovduti faċilment minn naħa għal oħra tal-fruntieri. Dan ifisser li filwaqt li r-regolazzjoni tal-finanzjament ta' parti terza f'diversi Stati Membri ċertament ikun pass fid-direzzjoni t-tajba f'konformità mar-Rakkomandazzjoni, dejjem se jkun hemm possibbiltà għall-fornituri tal-fond ibbażati fi Stat Membru wiehied li jevitaw regoli nazzjonali stretti billi jfittxu li

²⁸ Paragrafi 14 sa 16 u 32 tar-Rakkomandazzjoni tal-Kummissjoni

²⁹ Taht il-liġi komuni, kull minn jiffinanzja l-litigazzjoni ta' haddieħor b'mod mhux xieraq, jista' jkollu jgarrab l-ispejjeż (negattivi) kollha ta' dik il-litigazzjoni jekk il-każ jintilef.

jiffinanzjaw azzjonijiet kollettivi fi Stat Membru tal-UE iehor, fejn il-mekkanizmi ta' rimedju kollettiv huma disponibbli u fejn il-finanzjament ta' parti terza jibqa' mhux regolat.

Jista' jiġi konkluż li dan huwa wiehed mill-punti fejn ir-Rakkomandazzjoni ma kellha l-ebda impatt fil-liġijiet tal-Istati Membri u fejn ikun importanti li jiġi analizzat kif l-oġettivi ta' dan il-prinċipju jinkisbu bl-aħjar mod fil-prattika.

2.1.7 Każijiet transfruntieri

Ir-Rakkomandazzjoni titlob lill-Istati Membri biex ma jimpedixxux, permezz ta' regoli nazzjonali dwar l-ammissibilità jew locus standi, il-partecipazzjoni ta' gruppi barranin ta' rikorrenti jew entitajiet rappreżentattivi barranin f'azzjoni kollettiva unika quddiem il-qrati tagħhom. L-entitajiet rappreżentattivi deżinjati għandhom ikunu kapaċi jinvokaw lill-qrati b'ġurisdizzjoni dwar it-talbiet tagħhom anke fi Stati Membri oħra³⁰.

L-attivitajiet ekonomiċi spiss jinfirxu minn naħa għal oħra tal-fruntieri u jistgħu jwasslu għal dannu fuq persuni minn diversi Stati Membri li jirriżultaw mill-istess attivitajiet jew oħrajn simili. Tali persuni ma għandhomx jiġu miċhuda mill-vantaġġ li jissieħbu biex jinfurzw id-drittijiet tagħhom. Entità ddeżinjata fi Stat Membru wiehed għandha tkun kapaċi tressaq azzjoni fi kwalunkwe Stat Membru iehor li għandu ġurisdizzjoni biex jirregola t-talba. Għalhekk, ir-Rakkomandazzjoni tafferma mill-ġdid il-prinċipju tan-nondiskriminazzjoni fil-kuntest tal-proċedimenti ċivili u tirrakkomanda r-rikonoxximent reċiproku tal-istatus tal-entitajiet deżinjati.

Ma hemmx Stati Membri li għandhom ostakoli ġenerali għall-partecipazzjoni ta' xi persuna fiżika jew ġuridika minn Stati Membri oħra f'azzjonijiet ta' grupp quddiem il-qrati tagħhom. Il-partecipazzjoni fi grupp tar-rikorrenti mhix ristretta għal dawk residenti jew stabbiliti fl-Istat Membri fejn titwettaq l-azzjoni kollettiva.

Is-sejha għall-provi żvelat li l-każ tal-emissjonijiet tal-karozzi, fejn hafna konsumaturi fl-UE kienu affettwati mill-bejgħ ta' karozzi b'informazzjoni qarrieqa dwar il-livell ta' emissjonijiet, xprunat l-introduzzjoni ta' proċedimenti ta' rimedju kollettiv f'erba' Stati Membri differenti. Dawn il-każijiet pendenti jistgħu jwasslu għal riżultati differenti, skont l-Istat Membru li fihom jiġhataw is-sentenzi. Din is-sitwazzjoni tista' thajjar għażla opportunistika tal-ġurisdizzjoni, meta f'każ ta' natura transfruntiera ċara, ir-rikorrenti potenzjali jindirizzaw it-talba tagħhom fejn il-possibbiltà għas-suċċess tkun tidher akbar. Barra minn hekk, ġew identifikati riskji oħra, bħar-riskju tal-kumpens doppju, jew fil-fatt, tad-deċiżjonijiet kunfligġenti³¹.

Fir-rigward tar-rikonoxximent tal-entitajiet rappreżentattivi ddeżinjati fi Stati Membri oħra, is-sitwazzjoni hija aktar diverġenti. Ma hemm l-ebda Stat Membru li jipprovdi espressament għar-rikonoxximent ġenerali tal-entitajiet rappreżentattivi deżinjati minn Stati Membri oħra. L-unika eċċezzjoni tikkonċerna d-Direttiva dwar l-Inġunzjonijiet li titlob lill-Istati Membri jiżguraw li l-

³⁰ Paragrafi 17 u 18 tar-Rakkomandazzjoni tal-Kummissjoni

³¹ Fl-aħhar nett, żewġ konvenuti minn AT esprimew thassib li r-regola protettiva dwar il-ġurisdizzjoni tal-konsumatur tar-Regolament Brussell I (ir-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonoxximent u l-eżekuzzjoni ta' sentenzi fi kwistjonijiet ċivili u kummerċjali, ĠU L 351, 20.12.2012, p. 1) ma tapplikax għall-entitajiet rappreżentattivi.

entitajiet kwalifikati jistgħu japplikaw għall-ingunzjonijiet għall-qrati jew l-awtoritajiet amministrattivi fi Stati Membri oħra fejn l-interessi protetti minn dik l-entità kwalifikata huma affettwati minn ksur li jorigina f'dak l-Istat Membru³². Fil-każijiet l-oħrajn kollha, l-entitajiet rappreżentattivi jridu jissodisfaw il-kundizzjonijiet tal-locus standi, li jistgħu jkunu impossibbli għal entitajiet deżinjati barranin, bħar-rikonoxximent minn awtorità pubblika nazzjonali speċifika (eż. BE) jew il-preżenza u l-attività fuq it-territorju tal-Istat Membru kkonċernat (eż. FR, BG). Għalhekk, ir-Rakkomandazzjoni rigward ir-rikonoxximent mhix segwita mill-Istati Membri fir-rigward tal-azzjoni kollettiva kumpensatorja u l-azzjoni kollettiva ta' ingunzjoni lil hinn mill-kamp ta' applikazzjoni tad-Direttiva dwar l-Ingunzjonijiet.

2.2 Ingunzjonijiet

2.2.1 Espedjenza tal-proċedimenti ta' ingunzjoni

Ir-Rakkomandazzjoni hija favur li t-talbiet għal ordnijiet ta' ingunzjoni jiġu trattati b'mod espedjenti, jekk xieraq permezz ta' proċedimenti ta' sommarju, sabiex jiġi impedit kwalunkwe dannu ulterjuri³³.

L-Istati Membri kollha fil-ligijiet proċedurali tagħhom jipprevedu l-possibbiltà ta' talba għal ordni li gġieghel lil konvenut iżomm ruhu milli jwettaq Prattiki illegali. Il-possibbiltà ta' talba ta' ingunzjoni permezz ta' azzjoni kollettiva teżisti fl-Istati Membri kollha fi hdan il-kamp ta' applikazzjoni tad-Direttiva dwar l-Ingunzjonijiet, jiġifieri għall-ksur tal-liġi tal-UE dwar il-konsumatur kif elenkat fl-Anness I tad-Direttiva, kif traspost fl-ordnijiet legali nazzjonali, li jagħmlu hsara lill-interessi kollettivi tal-konsumatur. Xi Stati Membri jipprevedu ingunzjonijiet kollettivi f'oqsma speċifikati oħra³⁴.

Fir-rigward tat-tul tal-proċedura ta' ingunzjoni, taht id-Direttiva dwar l-Ingunzjonijiet azzjonijiet ta' ingunzjoni kollettivi fil-qasam tal-konsumatur iridu jiġu proċessati *“bil-heffa kollha meħtieġa, fejn xieraq permezz ta' proċedura sommarja”*³⁵. Irrispettivament mill-qasam tal-liġi inkwistjoni, l-Istati Membri kollha jipprevedu possibbiltà għall-applikazzjoni ta' miżuri proviżorji taht ir-regoli proċedurali ċivili generali tagħhom. Tali applikazzjonijiet fir-realtà jiġu trattati pjuttost malajr minhabba li l-għan proprju tagħhom huwa li jimpedixxu l-okkorrenza ta' aktar dannu potenzjalment irriversibbli sakemm tinħareġ deċizzjoni dwar il-merti. Fil-każijiet tal-konsumaturi il-Kontroll tal-Idoneità jiżvela li hemm htieġa ċara biex l-ingunzjonijiet isiru aktar effettivi u t-tul tal-proċedura gie rrapportat bħala problema. Madankollu, l-effettività Prattika ta' din l-għodda tista' tiġi compromessa meta l-proċeduri ta' ingunzjoni kollettivi ma jkunux disponibbli.

³² Ara l-Artikolu 4 tad-Direttiva dwar l-Ingunzjonijiet li tistabbilixxi sistema għan-notifika ta' entitajiet kwalifikati li għandhom jiġu inklużi f'lista ppubblikata mill-Kummissjoni Ewropea f'Il-Ġurnal Uffiċjali tal-Unjoni Ewropea. Madankollu, skont ir-rapport dwar il-Kontroll tal-Idoneità entitajiet kwalifikati kważi qatt ma jfittxu ingunzjonijiet fi Stati Membri oħra, b'mod partikolari minhabba l-ispejjeż relatati u minhabba li f'ħafna każijiet jistgħu jfittxu ingunzjonijiet fil-ġurisdizzjoni tagħhom anke għall-ksur b'implikazzjonijiet transfruntieri.

³³ Paragrafu 19 tar-Rakkomandazzjoni tal-Kummissjoni

³⁴ Ara l-punt 2.1.1 ta' dan ir-Rapport

³⁵ Artikolu 2(1)(a).

2.2.2 Infurzar effettiv tal-ingunzjonijiet

Ir-Rakkomandazzjoni thegħeġ lill-Istati Membri biex jiżguraw l-infurzar effettiv tal-ordnijiet ta' ingunzjoni permezz ta' sanzjonijiet xierqa, inkluż multa għal kull jum ta' nuqqas ta' konformità³⁶.

L-infurzar tal-ingunzjonijiet generalment jitwettaq permezz tal-istess miżuri irrISPettivament minn jekk l-ordni ta' ingunzjoni ngħatatx fi proċedimenti individwali jew kollettivi.

Id-Direttiva dwar l-Ingunzjonijiet titlob miżuri ta' infurzar speċifiċi għan-nuqqas ta' konformità mal-ordni għal ingunzjonijiet fi kwistjonijiet tal-konsumatur fil-forma ta' pagamenti ta' ammont fiss għall kull jum ta' nuqqas ta' konformità jew kwalunkwe ammont ieħor lill-kont pubbliku jew benefiċjarji ohra, iżda *“safejn tippermetti s-sistema legali tal-Istat Membru konċernat”* biss³⁷. L-Istati Membri kollha għandhom implimentati penali bħal dawn għan-nuqqas ta' konformità, inklużi dawk fejn l-awtoritajiet nongudizzjarji huma kompetenti għall-ingunzjonijiet. Madanakollu, skont l-Istudju li jappoġġa l-Kontroll tal-Idoneità, f'ċerti każi huwa dubjuż jekk il-penali humiex fil-verità ta' deterrent biżżejjed biex jiskoraġġixxu l-ksur kontinwat³⁸.

Bħala metodu ta' infurzar kumplimentari, id-Direttiva dwar l-Ingunzjonijiet tohloq possibbiltà li tiġi ordnata l-pubblikazzjoni ta' ordnijiet ta' ingunzjonijiet u dikjarazzjonijiet korrettivi, għalkemm dan isir *“fejn xieraq”* biss. Tali miżuri jistgħu jkunu rimedju effettiv hafna biex il-konsumaturi jiġu infurmati dwar il-ksur u bħala deterrent għall-kummerċjanti li jibzghu li jtebbgħu r-reputazzjoni tagħhom. L-informazzjoni tal-pubbliku ġenerali giet ikkumplimentata f'ċerti Stati Membri minn informazzjoni aktar speċifika ta' konsumaturi affettwatiq sabiex dawn ikunu jistgħu iqisu azzjoni ta' segwiment għad-danni.

Lil hinn mill-kamp ta' applikazzjoni tad-Direttiva dwar l-Ingunzjonijiet, il-multi huma disponibbli fl-Istati Membri kollha biex iqanqlu lill-konvenut tellief sabiex jimplimenta ordni ta' ingunzjonijiet malajr³⁹. Barra minn hekk, f'ċerti Stati Membri (CY, IE, LT, MT, ir-Renju Unit) id-disubbidjenza ta' sentenza tal-Qorti hija reat kriminali.

2.3 Kumpens

2.3.1 Inklużjoni fakultattiva

Ir-Rakkomandazzjoni thegħeġ lill-Istati Membri biex fl-iskemi ta' rimedju kollettiv nazzjonali

³⁶ Paragrafu 20 tar-Rakkomandazzjoni tal-Kummissjoni

³⁷ Artikolu 2(1)(c).

³⁸ Barra minn hekk, f'ċerti Stati Membri dawn is-sanzjonijiet mhumieq iddeterminati fl-ordni għal ingunzjoni u jehtieġu azzjoni legali addizzjonali. Fl-isfond tal-Kontroll tal-Idoneità l-istudju jirrakkomanda regoli legali ċari fil-livell tal-UE dwar sanzjonijiet għan-nuqqas ta' konformità mal-ordni għall-ingunzjonijiet

³⁹ Ghajr għal konvenut wiehed mir-RO li saħaq li l-multa imposta mill-Awtorità Nazzjonali għall-Konsumatur għan-nuqqas ta' konformità ma' sentenza hija baxxa ferm u m'għandhiex effett ta' deterrent, ma giet irrappurtata l-ebda problema speċjali rigward dan il-prinċipju fis-sejha għall-evidenza.

tagħhom jintroduċu l-prinċipju tal-inklużjoni fakultattiva, sabiex il-persuni fiżiċi jew ġuridiċi li jissieħbu fl-azzjoni jagħmlu dan abbażi tal-kunsens espliċitu tagħhom biss. Huma għandhom ikunu jistgħu jissieħbu jew jirtiraw mill-azzjoni sakemm tingħata s-sentenza jew il-każ jiġi riżolt. L-eċċezzjonijiet għal dan il-prinċipju huma ammissibbli iżda għandhom jiġu ġġustifikati minhabba raġunijiet ta' amministrazzjoni tal-ġustizzja xierqa⁴⁰.

L-isfond għall-adozzjoni ta' dan il-prinċipju huwa l-bżonn li tiġi evitata litigazzjoni abbużiva, fejn il-partijiet jiġu involuti f'litigazzjoni mingħajr il-kunsens ċar tagħhom. L-isfond għall-adozzjoni ta' dan il-prinċipju hija l-htieġa li tiġi evitata l-litigazzjoni abbużiva, fejn il-partijiet jiġu involuti f'litigazzjoni mingħajr ma juru l-kunsens tagħhom L-applikazzjoni tal-prinċipju oppost, dak imsejjah "eskluzjoni fakultattiva" fejn il-partijiet li jappartjenu għal ċertu klassi/grupp jipparteċipaw fis-soluzzjoni alternattiva/għal-litigazzjoni sakemm ma jirtirawx b'mod espress, jista' jitqies bħala problematiku f'ċerti ċirkostanzi, b'mod partikolari f'każijiet transfruntieri. Dan huwa relatat mal-fatt li l-partijiet residenti f'pajjiżi oħra jistgħu ma jkunux jafu dwar il-litigazzjoni li għadha għaddejja u b'hekk isibu lilhom infushom f'sitwazzjoni fejn huma jipparteċipaw f'każ pendenti mingħajr l-għarfien tagħhom. Min-naħa l-oħra, il-prinċipju ta' "eskluzjoni fakultattiva" jista' jitqies bħala approċċ aktar effettiv u jista' jiġi ġġustifikat meta l-protezzjoni tal-interessi kollettivi tkun tidher neċessarja iżda l-kunsens espliċitu tal-persuni affettwati jkun diffiċli li jinkiseb, eż. f'każijiet tal-konsumatur domestiċi b'danni individwali baxxi li ma jincientivawx l-eżerċizzju ta' "eskluzjoni fakultattiva", iżda li jkollhom danni akkumulati għoljin⁴¹.

Fl-Istati Membri fejn hemm mekkaniżmi ta' rimedju kollettiv kumpensatorji disponibbli, teżisti applikazzjoni differenti għal dan il-prinċipju. Hemm 13-il Stat Membru (AT, FI, FR, DE, EL, HU, IT, LT, MT, PL, RO, ES, SE) li japplikaw b'mod esklużiv il-prinċipju ta' "inklużjoni fakultattiva" fl-iskemi ta' rimedju kollettiv nazzjonali. Hemm 4 Stati Membri (BE, BG, DK, ir-Renju Unit) li japplikaw kemm il-prinċipju ta' "inklużjoni fakultattiva" kif ukoll dak ta' "eskluzjoni fakultattiva", dejjem skont it-tip ta' azzjoni jew id-dettalji preċiżi tal-każ, filwaqt li 2 Stati Membri (NL u PT) japplikaw il-prinċipju ta' "eskluzjoni fakultattiva" biss.

Fost l-Istati Membri li adottaw jew emendaw il-leġiżlazzjoni tagħhom wara l-adozzjoni tar-Rakkomandazzjoni, LT u FR introduċew sistemi ta' "inklużjoni fakultattiva", filwaqt li BE u r-Renju Unit, fl-iskemi li għadhom kemm introduċew (eż. każijiet ta' kompetizzjoni fir-Renju Unit) għandhom sistema ibrida ta' "inklużjoni fakultattiva" jew ta' "eskluzjoni fakultattiva", li tħalliet għad-diskrezzjoni tal-qorti.

⁴⁰ Paragrafi 21 sa 24 tar-Rakkomandazzjoni tal-Kummissjoni

⁴¹ Tliet risposti għas-sejha għall-evidenza esprimew appoġġ għal sistema ta' "inklużjoni fakultattiva", pereżempju f'sitwazzjonijiet speċifiċi **fejn huwa diffiċli li jiġu identifikati l-persuni affettwati bħal meta l-ksur allegat tad-drittijiet tal-bniedem isir** f'pajjiżi terzi, b'mod partikolari fir-rigward tal-kundizzjonijiet tax-xogħol, u tista' tittiehed azzjoni kontra l-konvenuti b'sigġu fi Stat Membru. Madankollu, intimat mir-Renju Unit kellu dubji dwar l-effettività tas-sistema ta' "inklużjoni fakultattiva", għaliex l-esperjenza turi li tinvolvi spejjeż għoljin u piż amministrattiv sabiex jiġu identifikati l-individwi li jaqgħu taht ċerta klassi. FI-ahħarnett, intimat minn NL esprima l-appoġġ tiegħu għal sistema li tagħmel differenza bejn "inklużjoni fakultattiva" għal kawża kollettiva l-qorti u "eskluzjoni fakultattiva" għal soluzzjoni kollettiva, filwaqt li intimat minn BE iffavorizza speċifikament is-sistema ta' "inklużjoni fakultattiva".

F'BE l-applikazzjoni ta' kwalunkwe wiehed minn dawn il-prinċipji tiġi vvalutata fuq bażi ta' każ każ bil-ghan li jiġi identifikat kif l-aħjar jiġu protetti l-interessi tal-konsumaturi. Madankollu, meta r-rikorrenti jkunu barranin, is-sistema Belġjana tippreskrivi l-prinċipju ta' "inklużjoni fakultattiva". L-istess xejra tidher ukoll fis-sistema l-ġdida tar-Renju Unit f'każijiet tad-dritt tal-kompetizzjoni fejn l-ordni ta' "eskluzjoni fakultattiva" li tkun għamlet il-qorti tipprekludi biss aktar litigazzjoni għal rikorrenti residenti fir-Renju Unit.

Il-proposta legiżlattiva l-ġdida pendent f'NL tkompli l-istatus-quo u tapplika l-prinċipju ta' "eskluzjoni fakultattiva". Il-proposta f'SI tintroduci l-prinċipju ta' "inklużjoni fakultattiva", bl-"eskluzjoni fakultattiva" tkun disponibbli bħala eċċezzjoni meta għal raġunijiet ta' amministrazzjoni tajba din tkun iġġustifikata (eż. il-valur baxx tat-talbiet individwali).

Jista' jiġi konkluż li filwaqt li l-biċċa l-kbira tal-Istati Membri japplikaw il-prinċipju ta' "inklużjoni fakultattiva" fit-tipi kollha ta' azzjonijiet ta' rimedju kollettiv jew f'tipi speċifiċi, ir-Rakkomandazzjoni kellha effett limitat fuq il-liġijiet tal-Istati Membri. Fl-istess hin, il-legiżlazzjoni f'BE u r-Renju Unit turi li anke fejn jiġi applikat il-prinċipju ta' "eskluzjoni fakultattiva", jidher li hemm perċezzjoni ta' hteġa biex issir distinzjoni bejn każijiet purament domestiċi u oħrajn transfruntieri u li tiżdied id-dipendenza fuq il-prinċipju ta' "inklużjoni fakultattiva" f'kuntesti transfruntieri.

2.3.2 Soluzzjoni ekstraġudizzjarja għat-tilwim kollettiva

Ir-Rakkomandazzjoni thegġeg lill-Istati Membri biex jinkoraġġixxu lill-partijiet biex isolvu t-tilwim tagħhom b'konsens jew barra mill-qorti, qabel jew matul il-litigazzjoni u biex jagħmlu l-mekkaniżmi ekstraġudizzjarji għas-soluzzjoni tat-tilwim kollettivi disponibbli flimkien mar-rimedju kollettiv ġudizzjarju jew bħala element volontarju tiegħu. Il-perjodi ta' limitazzjoni applikabbli għat-talbiet għandhom jiġu sospizi matul il-proċeduri ta' soluzzjoni alternattiva għat-tilwim. L-eżitu vinkolanti ta' soluzzjoni kollettiva għandu jiġi kkontrollat minn qorti⁴².

L-iskemi ta' soluzzjoni ekstraġudizzjarja għat-tilwim kollettiva għandhom iqisu r-rekwiżiti tad-Direttiva 2008/58/KE tal-Parlament Ewropew u tal-Kunsill tal-21 ta' Mejju 2008 dwar ċerti aspetti ta' medjazzjoni f'materji ċivili u kummerċjali⁴³ iżda għandhom ikunu mfassla wkoll b'mod speċifiku għal azzjonijiet kollettivi⁴⁴.

L-introduzzjoni ta' tali skemi fil-mekkaniżmi ta' rimedju kollettiv hija mod effiċjenti kif jiġu trattati sitwazzjonijiet ta' dannu tal-massa, b'effetti pożittivi potenzjali fuq it-tul tal-proċedimenti u fuq l-ispejjeż għall-partijiet u s-sistemi ġudizzjarji.

Minn fost id-19-il Stat Membru li għandhom skemi ta' għajnuna kumpensatorji, 11 introduċew dispożizzjonijiet speċifiċi dwar mekkaniżmi strażudizzjarji kollettivi għas-soluzzjoni tat-tilwim

⁴² Paragrafi 25 sa 28 tar-Rakkomandazzjoni tal-Kummissjoni

⁴³ GU L 136, 24.5.2008, p. 3.

⁴⁴ Il-Premessa 27 tad-Direttiva 2013/11/UE tal-Parlament Ewropew u tal-Kunsill tal-21 ta' Mejju 2013 dwar is-soluzzjoni alternattiva għat-tilwim, għat-tilwim tal-konsumaturi u li temenda r-Regolament (KE) Nru 2006/2004 u d-Direttiva 2009/22/KE tikkjarifika li d-Direttiva ma tirregolax l-ADR kollettiva fil-qasam tal-konsumatur iżda hija mingħajr hsara għall-Istati Membri li jżommu jew jintroduċu tali proċeduri ta' ADR.

(BE, BG, DK, FR, DE, IT, LT, NL, PL, PT, r-Renju Unit). Din il-lista tinkludi t-tliet Stati Membri li adottaw leġizlazzjoni ġdida wara l-adozzjoni tar-Rakkomandazzjoni (BE, FR u LT) kif ukoll ir-Renju Unit li introduċa dispożizzjoni speċifika dwar is-soluzzjoni ekstraġudizzjarja għat-tilwim fil-mekkaniżmu ta' kompetizzjoni. Fil-proposta leġislattiva tagħha, SI fil-biċċa l-kbira segwiet ir-Rakkomandazzjoni. It-8 Stati Membri li jifdal, li għandhom skemi ta' rimedju kollettivi, japplikaw dispożizzjonijiet ġenerali fuq soluzzjoni ekstraġudizzjarja għat-tilwim għal tali sitwazzjonijiet, pereżempju kif implimentat fil-leġizlazzjoni nazzjonali skont id-Direttiva 2008/52/KE.

Filwaqt li d-disponibbiltà tal-iskemi ADR taht il-liġi nazzjonali hija pożittiva per se, id-dispożizzjonijiet imfassla għal azzjonijiet kollettivi għandhom iqisu aħjar ċerti dettalji preċiżi ta' tali azzjonijiet kollettivi. Pereżempju, ir-Rakkomandazzjoni tipprovdi li l-użu tas-soluzzjoni ekstraġudizzjarja għat-tilwim kollettiva għandha tiddependi fuq il-kunsens esplicitu tal-partijiet involuti filwaqt li fir-rigward ta' talbiet individwali tista' tkun obbligatorja⁴⁵. Barra minn hekk, element importanti biex jiġi żgurat li d-drittijiet tal-partijiet involuti jiġu protetti huwa l-kontroll sussegwenti ta' soluzzjonijiet mill-qrati.

Is-sejha għall-evidenza żvelat xejra importanti fir-rigward tas-soluzzjoni kollettiva ekstraġudizzjarja għat-tilwim, jiġifieri l-konklużjoni ta' każijiet b'mod kunsenswali permezz ta' negozjar, mingħajr l-involviment ta' parti terza⁴⁶.

Għalhekk jista' jiġi konkluż li, filwaqt li l-Istati Membri kollha li reċentement bidlu, introduċew jew se jintroduċu leġizlazzjoni ġdida, il-biċċa l-kbira tagħhom segwew ir-Rakkomandazzjoni, l-aċċess għall-iskemi ta' soluzzjoni ekstraġudizzjarja kollettiva aġġustati għall-kuntast speċifiku ta' rimedju kollettiv ma jingħatax f'numru sinifikanti ta' Stati Membri.

2.3.3 Tariffi tal-avukati

Ir-Rakkomandazzjoni tipprovdi li r-remunerazzjoni u l-metodu ta' kalkolazzjoni tal-avukati ma għandhomx johlqu inċentivi mhux meħtieġa ta' litigazzjoni li ma tkunx fl-interess ta' xi waħda mill-partijiet. B'mod partikolari, il-ħlasijiet ta' kontinġenza, li jistgħu jwasslu għall-ħolqien ta' tali inċentivi, għandhom jiġu pprojbati; fejn dawn jiġu permessi b'mod eċċezzjonali għandhom jiġu regolati b'mod xieraq f'każijiet ta' rimedju kollettiv filwaqt li jitqies id-dritt għall-kumpens shiħ tal-membri tal-parti rikorrenti⁴⁷.

⁴⁵ Il-Punt 26 tar-Rakkomandazzjoni b'kuntrast mal-Artikolu 1 tad-Direttiva 2013/11/UE li jstipula li din id-Direttiva hija mingħajr ħsara li l-leġizlazzjoni nazzjonali tagħmel il-partecipazzjoni fil-proċeduri tal-ADR obbligatorja, dejjem jekk il-leġizlazzjoni ma timpedixx lill-partijiet milli jeżerċitaw id-dritt tagħhom ta' aċċess għas-sistema ġudizzjarja.

⁴⁶ Pereżempju diversi risposti jsemmgħu l-esperjenza ta' NL fil-leġizlazzjoni dwar is-soluzzjonijiet kollettivi eżaminati mill-qrati (WCAM), fejn in-negozjati ta' soluzzjoni diretta u l-proċedimenti tal-qorti huma pendenti b'mod parallel. Risposta minnhom issemmi li mill-ghaxar każijiet ta' rimedju kollettiv tal-konsumatur imressqa f'FR mill-introduzzjoni tal-leġizlazzjoni f'Ottubru 2014, tnejn ġew riżolti (bil-validazzjoni sussegwenti ta' qorti). Esperjenza simili ssemmiet f'SE, FI u BE, fejn qorti vvalidat ftehim li ntlahaq qbil dwaru reċentement f'każ tal-konsumatur relatat mad-drittijiet tal-passiġġieri.

⁴⁷ Paragrafi 29 u 30 tar-Rakkomandazzjoni tal-Kummissjoni

B'mod generali, it-tariffi tal-avukati mhumieq regolati fl-Istati Membri, dejjem skont it-tipi ta' kazijiet, bhal b'mod speċifiku għal azzjonijiet ta' rimedju kollettiv.

Hemm 9 Stati Membri (BG, CY, CZ, DE, EL, PL, SI, ES, ir-Renju Unit) li jippermettu xi forma ta' hlas ta' kontingenza, bl-ammont li għandu jithallas lill-avukat ivarja bejn 15 % taht l-abbozz ta' leġislazzjoni ta' SI għal 50 % tal-valur tal-ghotja fir-Renju Unit. F'dawn l-Istati Membri kollha, hlief għar-Renju Unit, jidher li hemm dispożizzjonijiet speċifiċi dwar l-operat ta' tali remunerazzjoni fl-azzjonijiet ta' rimedju kollettiv. Eċċezzjoni notevoli għal din ir-regoli tinsab fl-iskema ta' kompetizzjoni tar-Renju Unit, fejn il-ftehimiet dwar il-hlas ta' kontingenza mhumieq disponibbli fi proċedimenti tal-qorti tal-kompetizzjoni ta' esklużjoni fakultattiva. Barra minn hekk, il-proposta leġislattiva f'SI tinsisti dwar id-disponibbiltà ta' hlasijiet ta' kontingenza f'kazijiet ta' rimedju kollettiv.

Ta' min jinnota li mhux kull forma ta' hlas ta' kontingenza tista' titqies li tinkoraġġixxi l-litigazzjoni kontra l-interess tal-partijiet involuti. Pereżempju, f'DE il-hlasijiet ta' kontingenza huma permessi biss f'ċirkostanzi eċċezzjonali fejn il-vittima allegata ma jkollhiex il-mezzi finanzjarji u tista' ssegwi t-talba tagħha biss permezz ta' arrangament ta' hlas ta' kontingenza. Fl-istess hin, hlas ta' kontingenza li jlahhaq il-50 % tal-ghotja bhal fir-Renju Unit jew sat-33 % f'ES jidher aktar possibbli li jinċentivizza l-litigazzjoni mhux mehtieġa.

Stati Membri oħra jippermettu tariffi fuq il-prestazzjoni, jew fil-forma ta' hlas għal eżitu pożittiv, jew b'kuntrast għal dan, fil-forma ta' tnaqqis fir-remunerazzjoni f'każ li ċerti għanijiet ma jintlahqux (AT, BE, FR, IT, LT, LU, PL, SE). Id-differenza ewlenija bejn iż-żewġ tipi ta' remunerazzjoni hija li fil-każ tat-tariffi fuq il-prestazzjoni, l-avukat jiġi mħallas anke jekk jitlef il-każ iżda jekk jirbah jithallas aktar, billi jirċievi 'l hekk imsejjah hlas ta' eżitu pożittiv, filwaqt li fil-każ tal-hlas ta' kontingenza l-avukat ma jithallasx sakemm ma jirbahx il-każ. Filwaqt li t-tariffi fuq il-prestazzjoni mhumieq inċentiv għal litigazzjoni mhux mehtieġa per se u r-Rakkomandazzjoni ma titlobx il-projbizzjoni tagħhom, f'ċerti ċirkostanzi jistgħu jipproduċu effetti simili. Huma jistgħu jinkoraġġixxu talbiet mhux mehtieġa għal ammonti mhux realiści b'mod partikolari fejn jiġu kkalkolati bhala perċentwal mill-ghotja. Min-naħa l-oħra, jidher li l-probabbiltà li tariffa fuq il-prestazzjoni b'rata fissa tohloq inċentiv għal Prattiki ta' litigazzjoni aggressivi hija aktar baxxa.

Fil-qafas tas-sejha għall-evidenza żewġ konvenuti minn NL u FI rreferew għat-tariffi tal-avukati bhala problematiċi - mhux neċessarjament meta dawn ikunu bbażati fuq hlas ta' kontingenza, iżda bhala fattur li jikkontribwixxi għall-ispejjeż għoljin ta' proċedimenti ta' rimedju kollettiv, speċjalment meta jitqiesu flimkien mal-prinċipju ta' min jitlef iħallas. Barra minn hekk, konvenut mir-Renju Unit issottometta l-eżempju ta' każ fejn il-qorti nazzjonali sostniet li t-talba kollettiva, li kienet xprunata minn ditta tal-liġi li kienet qed taħdem fuq hlas ta' kontingenza, kienet abbuż tal-proċess. L-istess konvenut enfasizza d-dhul għoli potenzjali għall-avukati jew għall-finanzjaturi ta' parti terza bhala problema b'mod partikolari f'sistemi ta' "eskluzjoni fakultattiva", fejn huwa diffiċli li jiġi pprovdut kumpens lil individwi li garrbu dannu minhabba l-ispejjeż għoljin involuti sabiex jiġi ddeterminat jekk tali individwi jaqghux taht ċerta klassi.

Jista' jiġi konkluż li r-Rakkomandazzjoni kellha impatt limitat hafna fuq is-sistema tat-tariffi tal-avukati fl-Istati Membri. Madankollu, l-Istati Membri li adottaw leġislazzjoni ġdida wara l-adozzjoni tar-Rakkomandazzjoni ma introduċewx hlasijiet ta' kontingenza hlief SI li tipprevedi tali tariffi fil-proposta leġislattiva pendenti dwar ir-rimedju kollettiv. Is-sistema tat-tariffi tal-avukati tidher li hi integrata fit-tradizzjonijiet tal-liġi proċedurali nazzjonali tal-Istati Membri u

ma hemm l-ebda evidenza li giet ikkontemplata xi bidla għal tali sistema biex jiġi indirizzat it-thassib speċifiku tal-azzjonijiet ta' rimedju kollettiv.

2.3.4 Danni punittivi

Ir-Rakkomandazzjoni ssejjah għall-projbizzjoni tad-danni punittivi kif ukoll ta' għotjiet oħra li jaqbzu l-kumpens li kieku kien jinkiseb f'litigazzjoni individwali⁴⁸.

Il-kunċett ta' kumpens żejjed minn danni punittivi, b'mod ġenerali huwa aljen għall-maġġoranza tal-ordinamenti ġuridiċi tal-Istati Membri. Is-sejha għall-evidenza ma żvelat l-ebda każ fejn intalbu jew ingħataw danni punittivi f'azzjonijiet ta' rimedju kollettiv. Dan ifisser li ma kienx hemm bżonn li jiġu applikati regoli speċjali f'azzjonijiet ta' rimedju kollettiv.

Tliet Stati Membri biss jammettu xi forma ta' danni punittivi, għalkemm f'forma limitata hafna. EL pereżempji tapplika xi forma ta' danni simili għad-danni punittivi fil-forma ta' kumpens monetarju għal danni morali f'talbiet tal-konsumatur rappreżentattivi. F'IE l-irkurpu tad-danni punittivi huwa rari b'mod ġenerali⁴⁹ u normalment ikun limitat għal raġunijiet ta' politika pubblika. Fl-aħħar nett, fir-Renju Unit (l-Ingilterra u Wales) id-danni punittivi huma disponibbli f'ċirkostanzi rari hafna fejn il-konvenut bilfors kien jaf li kien qed jaġixxi kontra l-liġi u kompli għaddej b'din l-imġiba bl-eċċezzjoni li l-qligħ tiegħu ikun jaqbeż il-kumpens li jista' jingħata lill-vittmi tal-imġiba tiegħu. Madanakollu, id-danni punittivi mhumiex disponibbli fil-mekkaniżmu ta' kompetizzjoni, introdott mid-Direttiva dwar id-Danni tal-Antitrust⁵⁰ tal-2014 wara l-adozzjoni tar-Rakkomandazzjoni.

Jista' jiġi konkluż li l-maġġoranza tal-Istati Membri ma jagħtux danni punittivi f'sitwazzjonijiet ta' dannu tal-massa minhabba l-approċċ ġenerali meħud abbażi ta' prinċipju ta' locus standi fis-sistemi tal-liġi ċivili tal-Istati Membri.

2.3.5 Azzjonijiet ta' segwiment

Ir-Rakkomandazzjoni thegġegħ lill-Istati Membri biex fil-leġizlazzjoni tagħhom jinkludu regola li abbażi tagħha jekk il-proċedimenti quddiem awtorità pubblika jkunu pendenti, l-azzjoni privata tista' tibda biss wara l-konklużjoni ta' dawn il-proċedimenti. Jekk tali proċedimenti ikunu bdew wara l-azzjoni privata, il-qorti fejn l-azzjoni tal-aħħar tkun pendenti għandha tkun tista' tissospendi l-proċedimenti sabiex tistenna deċiżjoni finali tal-awtorità pubblika. L-iskadenza tal-

⁴⁸ Paragrafu 31 tar-Rakkomandazzjoni tal-Kummissjoni

⁴⁹ Minhabba n-nuqqas ta' sistema ta' rimedju kollettiv kumpensatorju id-danni punittivi ma kinux rilevanti għal dan il-qasam.

⁵⁰ Id-Direttiva 2014/104/UE tal-Parlament Ewropew u tal-Kunsill tas-26 ta' Novembru 2014 dwar ċerti regoli li jirregolaw l-azzjonijiet għad-danni skont il-liġi nazzjonali għall-ksur tad-dispożizzjonijiet tal-liġi tal-kompetizzjoni tal-Istati Membri u tal-Unjoni Ewropea, ĠU L 349, 5.12.2014, p. 1

perjodi ta' limitazzjoni jew ta' preskrizzjoni qabel ma l-awtorità pubblika tiegħu deċiżjoni finali ma għandhiex timpedixxi lill-partijiet milli jfittxu kumpens f'azzjoni privata⁵¹.

Għal raġunijiet ta' ekonomija proċedurali u ċ-ċertezza tad-dritt, l-azzjoni ta' għajjnuna kumpensatorja tista' tkun aktar effiċjenti jekk din tiġi introdotta wara t-tlestija tal-proċedura quddiem awtorità pubblika, kemm jekk din tkun qorti kif ukoll jekk tkun korp amministrattiv bħall-awtorità tal-kompetizzjoni. Madankollu, l-istennija għal tali deċiżjoni ma għandhiex iċċaħhad lil rikorrenti potenzjali mid-dritt ta' aċċess tagħhom għall-qorti, perzempju minhabba fl-iskadenza ta' perjodi ta' limitazzjoni jew preskrizzjoni.

Ir-regoli taht id-dritt vinkolanti tal-Unjoni f'dan ir-rigward jeżistu biss fil-qasam tal-kompetizzjoni. Taht id-Direttiva dwar id-Danni tal-Antitrust, sejba ta' ksur f'deċiżjoni finali ta' awtorità tal-kompetizzjoni nazzjonali jew minn qorti tal-analiżi titqies bħala stabbilita b'mod mhux konfutabbli fl-azzjonijiet ta' segwiment domestiċi għad-danni u għallinqas l-evidenza prima facie fl-azzjoni ta' segwiment fi Stati Membri oħra. Id-Direttiva tipprevedi wkoll is-sospensjoni tal-perjodi ta' limitazzjoni. Din tapplika għal azzjonijiet kollettivi fejn dawn jeżistu, iżda ma titlobx lill-Istati Membri jintroduċu azzjonijiet kollettivi fl-ordinamenti ġuridiċi nazzjonali tagħhom.

Fir-rigward tal-liġi tal-konsumatur, id-Direttiva dwar l-Inġunzjonijiet ma tirregolax il-kwistjoni tal-azzjonijiet ta' segwiment. Fil-biċċa l-kbira tal-Istati Membri l-ordni għall-inguzjoni biss għandha effett *inter pares* (bejn il-partijiet). Skont l-Istudju dwar il-Kontroll tal-Idoneità, dan johloq problemi fl-effettività tal-proċedura minhabba li l-konsumaturi individwali li jressqu talbiet għad-danni bbażati fuq ksur li wassal għal ingunzjoni jridu jagħtu prova tal-ksur mill-ġdid. Dan min-naħa tiegħu iżid ir-riskju ta' litigazzjoni tagħhom kif ukoll l-ispejjeż għalihom u għas-sistema tal-qorti b'mod ingenerali. Għalhekk, l-Istudju jindika li għandu jkun possibbli li wiehed jiddependi fuq l-ordnijiet għal ingunzjoni fl-azzjonijiet ta' segwiment għall-kumpens kemm ta' natura individwali u kif ukoll (fejn disponibbli) ta' natura kollettiva u li l-perjodi ta' preskrizzjoni għall-azzjonijiet ta' dannu ta' segwiment għandhom jiġu sospizi sad-deċiżjoni finali dwar l-ingunzjonijiet.

F'DK, BE u IT huwa possibbli li wiehed jibbaża fuq deċiżjoni dwar l-ingunzjonijiet f'azzjoni kollettiva ta' segwiment f'kazijiet tal-liġi tal-konsumatur. F'BG, jistgħu jinbdew azzjonijiet orizzontali kollettivi. F'NL, l-azzjonijiet ta' segwiment huma possibbli mhux bħala kwistjoni tal-liġi iżda pjuttost ta' Prattika

Is-sejha għall-evidenza turi li l-azzjonijiet ta' segwiment jintużaw l-aktar f'kazijiet tal-liġi tal-konsumatur, fejn l-azzjonijiet ta' għajjnuna kumpensatorja jsegwu deċiżjoni ta' awtorità pubblika dwar ksur tal-liġi tal-kompetizzjoni. Kazijiet bħal dawn ġew irrapportati minn NL, FI u r-Renju Unit. Każ tal-konsumatur interessanti fil-qasam tas-servizzi finanzjarji ġie rrapportat minn FI, fejn wara d-deċiżjonijiet amministrattivi u tal-qort dwar ksur, ingħata bidu għal negozjati diretti ta' suċċess bejn l-assoċjazzjoni tal-konsumatur u l-konvenut.

Għaldaqstant, dwar dan il-punt, jista' jiġi konkluż li fil-liġijiet tal-Istati Membri, ir-Rakkomandazzjoni hija implimentata biss b'mod limitat hafna. Filwaqt li azzjonijiet ta'

⁵¹ Paragrafi 33 u 34 tar-Rakkomandazzjoni tal-Kummissjoni

segwiment kollettiv huma disponibbli f'numru ta' Stati Membri, ma hemm l-ebda evidenza li⁵² l-prinċipji tar-Rakkomandazzjoni ġew segwiti fir-rigward tal-prijorità li għandha tinghata lid-deċiżjoni tal-awtorità pubblika lill-perjodi ta' limitazzjoni. Għalhekk, tali azzjonijiet ta' segwiment jista' jkollhom impatt fuq id-dritt tal-aċċess tal-qradi tar-rikorrenti minhabba l-fatt li l-ebda regola ma ġiet stabbilita dwar il-perjodu ta' limitazzjoni jew ta' preskrizzjoni, b'kuntrast għal dak li hu implikat fir-Rakkomandazzjoni.

2.3.6 Reġistru ta' azzjonijiet kollettivi

Ir-Rakkomandazzjoni tistieden l-istabbiliment ta' reġistri nazzjonali ta' azzjonijiet ta' rimedju kollettiv, filwaqt li xxerred ukoll l-informazzjoni dwar il-metodi disponibbli għall-ksib ta' kumpens, inklużi metodi stragudizzjarji. Il-koerenza bejn l-informazzjoni miġbura f'reġistri nazzjonali differenti u l-interoperabbiltà tagħhom għandha tiġi żgurata wkoll⁵³.

Dan il-prinċipju ġie introdott fir-Rakkomandazzjoni b'mod partikolari minhabba l-fatt li l-prinċipju ta' "inkluzjoni fakultattiva" jista' jiġi implimentat biss meta jkun hemm informazzjoni disponibbli dwar litigazzjoni pendenti u b'hekk il-partijiet jistgħu jiddeċiedu jekk jissibx fil-litigazzjoni pendenti jew le. Dan il-bżonn saħanistra jinhass aktar f'sitwazzjonijiet transfruntieri fejn il-metodi nazzjonali tat-tixrid ta' informazzjoni mhux dejjem jiġu indirizzati lil pubbliku barrani.

B'mod ġenerali, dan il-prinċipju ma jiġix segwit fl-iskemi ta' rimedju kollettiv tal-Istati Membri. Ir-Renju Unit biss għandu reġistru nazzjonali għall-ordnijiet ta' litigazzjoni ta' grupp u iehor għal azzjonijiet ta' kompetizzjoni. SI beħsiebha tintroduci reġistru bħal dan fil-leġislazzjoni l-ġdida tagħha dwar ir-rimedju kollettiv. Għalhekk jista' jiġi konkluż, dwar dan il-punt, li r-Rakkomandazzjoni ma kellha l-ebda impatt fuq il-liġijiet tal-Istati Membri.

3 IL-KONKLUŻJONIJIET U L-PASSI LI JMISS

Kif espress fir-Rakkomandazzjoni, mekkanizmi ta' rimedju kollettiv ibbilanċjati u mfassla kif xieraq jikkontribwixxu għall-protezzjoni u l-infurzar effettivi tad-drittijiet mogħtija taħt id-dritt tal-Unjoni, minhabba li r-rimedji "tradizzjonali" mhumiex effiċjenti biżżejjed fis-sitwazzjonijiet kollha.

Mingħajr sistema ta' rimedju kollettiv ċara, ġusta, trasparenti u aċċessibbli, hemm probabbiltà sinifikanti li jiġu esplorati modi oħra ta' kif jintalab kumpens, u li spiss iwasslu għal abbuż potenzjali li jaffettwa b'mod negattiv liż-żewġ partijiet tat-tilwim.

F'hafna istanzi, persuni affettwati li ma jkunux kapaċi jingħaqdu flimkien sabiex ifittxu rimedju kollettiv jabbandunaw it-talbiet ġustifikati tagħhom għalkollox, minhabba l-piż eċċessiv tal-proċedimenti individwali.

⁵² Lil hinn mill-kamp ta' applikazzjoni tad-Direttiva 2014/104/UE billi l-Istati Membri jippermettu segwiment kollettiv fil-qasam tal-liġi tal-kompetizzjoni.

⁵³ Paragrafi 35 sa 37 tar-Rakkomandazzjoni tal-Kummissjoni

Ir-Rakkomandazzjoni holqot punt ta' riferiment li jinkludi l-prinċipji ta' mudell Ewropew ta' rimedju kollettiv. Dan sehh f'sitwazzjoni fejn hafna mill-elementi tiegħu kienu preżenti fis-sistemi legali ta' parti kbira mill-Istati Membri filwaqt li fi grupp ieħor ta' Stati Membri, din id-darba iżgħar, il-kunċett proprju ta' rimedju kollettiv ma kienx magħruf. Għalhekk l-impatt tar-Rakkomandazzjoni għandu jidher u jitqies f'żewġ dimensjonijiet: L-ewwel bhala punt ta' referenza f'diskussjonijiet dwar il-faċilitazzjoni tal-aċċess għall-ġustizzja u l-prevenzjoni tal-litigazzjoni abbużiva, u t-tieni bhala inċentiv konkret għall-adozzjoni ta' leġislazzjoni konformi ma' dawn il-prinċipji fl-Istati Membri.

Fir-rigward tal-ewwel dimensjoni, ir-Rakkomandazzjoni tat kontribut siewi fis-sens li ispirat id-diskussjonijiet madwar l-UE kollha. Hija tipprovdi wkoll bażi għal aktar riflessjoni dwar kif ċerti prinċipji bħal dawk li jikkonċernaw il-kostituzzjoni tal-parti rikorrenti jew il-finanzjament tal-litigazzjoni jistgħu jiġu implimentati bl-aħjar mod biex jiġi ggarantit il-bilanċ globali bejn l-aċċess għall-ġustizzja u l-prevenzjoni tal-abbużi.

Safejn hija kkonċernata t-tranżizzjoni fil-leġislazzjoni, l-analizi tal-iżviluppi leġislattivi fl-Istati Membri kif ukoll l-evidenza pprovduta juru li kien hemm segwitu pjuttost limitat għar-Rakkomandazzjoni. Id-disponibbiltà tal-mekkaniżmi ta' rimedju kif ukoll l-implimentazzjoni tas-salvagwardji kontra l-abbuż potenzjali ta' tali mekkaniżmi xorta wahda għadhom distribwiti b'mod irregolari madwar l-UE kollha. L-impatt tar-Rakkomandazzjoni jidher fiż-żewġ Stati Membri fejn giet adottata leġislazzjoni ġdida wara l-adozzjoni tagħha (BE u LT) kif ukoll f'SI fejn leġislazzjoni ġdida hija pendent, u sa ċertu punt fl-Istati Membri li bidlu l-leġislazzjoni tagħhom wara l-2013 (FR u r-Renju Unit).

Dan is-segwitu limitat ifisser li l-potenzjal tal-prinċipji tar-Rakkomandazzjoni fl-iffaċilitar tal-aċċess għall-ġustizzja għall-benefiċċju tal-funzjonament tas-suq uniku għadu mhux qed jiġi sfruttat għal kollox. Hemm 9 Stati Membri li xorta għadhom ma jipprevedux xi possibbiltà għal talba għall-kumpens kollettiva f'sitwazzjonijiet ta' dannu tal-massa kif definit mir-Rakkomandazzjoni. Barra minn hekk, f'ċerti Stati Membri li formalment jipprevedu tali possibbiltà, fil-prattika l-persuni affettwati ma jagħmlux użu minnha minhabba l-kundizzjonijiet stretti stipulati fil-leġislazzjoni nazzjonali, it-tul żejjed tal-proċeduri jew l-ispejjeż eċċessivi osservati fir-rigward tal-benefiċċji mistennija ta' tali azzjonijiet. Is-sejha għall-evidenza uriet ukoll li f'ċerti każijiet, l-azzjoni ġudizzjarja kollettiva tista' tiġi evitata b'mod effettiv minhabba f'soluzzjonijiet stragudizzjarji li jirnexxu, xi drabi bhala segwiment għal azzjoni amministrattiva. Dan jenfasizza l-importanza ta' mekkaniżmi stragudizzjarji effettivi għas-soluzzjoni ta' tilwim f'konformità mar-Rakkomandazzjoni.

Filwaqt li r-Rakkomandazzjoni għandha dimensjoni orizzontali meta wiehed iqis l-oqsma differenti fejn jista' jsehh dannu tal-massa, il-każijiet konkreti rrapportati, inkluż il-każ dwar l-emissjonijiet tal-karozzi, juru biċ-ċar li l-oqsma tal-liġi tal-UE rilevanti għall-interessi kollettivi tal-konsumaturi huma dawk fejn ir-rimedju kollettiv huwa l-aktar disponibbli, fejn l-aktar li jitressqu l-azzjonijiet u fejn l-assenza ta' rimedji kollettivi hija tal-akbar rilevanza Prattika. Huwa f'dawn l-istess oqsma li jeżistu regoli vinkolanti tal-UE dwar id-dimensjoni inguntiva tar-rimedju kollettiv u urew kemm huma ta' valur. Id-Direttiva dwar l-Ingunzjonijiet tirregola l-azzjoni rappreżentattiva mibdija minn entitajiet kwalifikati b'mod partikolari fil-forma ta' organizzazzjonijiet mingħajr skop ta' qligħ jew awtoritajiet pubbliċi li fir-rigward tagħhom it-thassib dwar il-litigazzjoni abbużiva xprunata minn interessi tal-profitt ta' finanzjaturi ta' parti terzi jidher bla bażi.

Dan ix-xenarju huwa kkonfermat mir-riżultati tas-sejha għall-evidenza. Filwaqt li l-organizzazzjonijiet tal-konsumatur jiffavorixxu l-intervent madwar l-Ewropa kollha f'dan il-qasam, l-organizzazzjonijiet tan-negozju b'mod ġenerali jiffukaw it-thassib tagħhom fir-rigward tal-azzjoni tal-UE dwar il-qasam tal-konsumatur u jirreferu għal thassib ta' proporzjonalità jew sussidjarjetà, u jheggu lill-Kummissjoni biex tikkoncentra fuq l-infurzar pubbliku jew fuq rimedju permezz ta' ADR/ODR jew il-Proċedura għal Talbiet Żgħar.

F'dan l-isfond, il-Kummissjoni beħsiebha

- tippromwovi aktar il-prinċipji stipulati fir-Rakkomandazzjoni tal-2013 fl-oqsma kollha, kemm f'termini ta' disponibbiltà ta' azzjonijiet ta' rimedju kollettiv fil-legiżlazzjonijiet nazzjonali u b'hekk billi ttejjeb l-aċċess għall-ġustizzja, u f'termini tal-provvediment tas-salvagwardji meħtieġa kontra l-litigazzjoni abbużiva;
- li twettaq analiżi ulterjuri għal ċerti aspetti tar-Rakkomandazzjoni li huma importanti għall-prevenzjoni tal-abbużi u li tiżgura l-użu sigur tal-mekkaniżmi ta' rimedju kollettiv, bħal fir-rigward tal-finanzjament tal-azzjonijiet kollettivi, sabiex tingħata stampa aħjar tad-disinn u l-implimentazzjoni Prattika;
- li ssegwi din il-valutazzjoni tar-Rakkomandazzjoni tal-2013 fil-qafas tal-inizjattiva li ġejja dwar "Pjan ta' Azzjoni Ġdid għall-Konsumaturi", kif ġie mħabbar fil-Programm ta' Hidma tal-Kummissjoni għall-2018⁵⁴, b'enfasi partikolari dwar it-tishih tal-aspetti ta' rimedju u infurzar tad-Direttiva dwar l-Inġunzjonijiet.

⁵⁴ COM(2017)650 final